

रसगङ्गाधरः

‘मर्मप्रकाशः’ संस्कृत-हिन्दीव्याख्योपेतः

नत्वा गङ्गाधरं मर्मप्रकाशं तनुते गुरुम् ।

रसगङ्गाधरमणोरतिगूढार्थसंविदे ॥

याचकानां कल्पतरोररिकक्षुहुताशनात् ।

नागेशः शृङ्गवेरेशरामतो लब्धजीविकः ॥

प्रारिप्सितप्रतिबन्धकदुरितशमनाय शृङ्गारलम्बनादिविभावतया तद्देवतात्वेन च समुचितस्वेष्टदेवतावस्तुनिर्देशरूपं मङ्गलमाचरञ्छिष्यशिक्षायै व्याख्यातृश्रोतृणामनुषङ्गतो मङ्गलाय च निबध्नाति – स्मृतापीति । कादम्बिनी मेघपङ्क्तिवत्त्वेनाध्यवसिता कृष्णमूर्तिः विलक्षणश्यामत्वात्सकलमेघकार्यकरत्वाच्च, अत एव मेघत्वेनाध्यासः । कापीत्यनेनात्र तद्धर्मसत्त्वेऽपि ततोधिककार्यकारित्वेन प्रसिद्धकादम्बिनीतो व्यतिरेकस्तत्र बोध्यते । मतिचुम्बिनी मतिविषयः भवत्विति प्रार्थने लोट् । व्यतिरेकपोषकं विशेषणत्रयम् । प्रसिद्धा सा तु दृष्टा, वर्षणद्वारा स्पृष्टा वा स्वाभाव्याद्दृषस्थभान्वातपान्यतापं केषांचिन्न तु सर्वेषां भूतभविष्यद्वर्तमानभेदेन हृतवती । इयं तु स्मृतापि । दृष्टादिसमुच्चायकोऽपिः। तरुणातपम् ।

तमपि करुणया न तु यथाकथंचित् । नृणां सर्वेषां न तु केषांचित् । हरन्ती न तु जहार हरिष्यति वा । किं च सा भङ्गशीलतनुकान्तिविद्युता वेष्टिता । इयं तु चिरकालस्थायिशरीरकान्तीनां विद्युतां तत्त्वेनाध्यवसितानां गोपाङ्गनानां शतैर्न त्वेकद्वित्र्यादिभिर्वलयिता वेष्टिता । यद्वा ‘धान्येन धनवान्’ इतिवत्तृतीया । तदभिन्नसंजातवलया। कलिन्दाख्यमहीधरोत्पन्नयमुनातीरे सुरद्रुमा नीपाः । तेषां तत्त्वं तु हरिप्रियत्वात् ‘मणिद्वीपे नीपोपवनवति चिन्तामणिगृहे’ इति लिङ्गाच्च बोध्यम् । यद्वा तीरमेव सुरद्रुमास्तत्त्वेन प्रसिद्धाः पञ्च तदाश्रयिका । सा तु वियत्सरण्याश्रयिकेति भावः । यद्वा कादम्बिनीत्वेनाध्यवसिता काली । सा च कृष्णामूर्तिः वृन्दावनाधिष्ठात्री देवता राधा वा विद्युत्त्वेनाध्यवसितास्त-त्परिचारकदेव्यः । तृतीयविशेषणार्थस्तु स्पष्ट एवेति बोध्यम् । अत्र व्यतिरेकरूप-कातिशयोक्त्योरङ्गाङ्गिभावाख्यः संकरः।

स्वोक्तेः कल्पितत्वनिरासाय स्वविद्यायाः सांप्रदायिकत्वसूचनाय च गुरुनतिं द्वाभ्यमाह-

श्रीमदिति । श्रीः सरस्वती ब्रह्मवर्चसं वा ज्ञानेन्द्राख्ययतेः सकाशादित्यर्थः । पूर्वार्धे य इत्युभयत्रान्वेति । उत्तरार्धे य इति त्रिषु । प्रपञ्चे निखिलत्वोक्त्या लेशतोऽपि तदत्यागः सूचितः कणादाक्षपादाभ्यां प्रोक्ता गम्भीरवाण्यः । न्यायवैशेषिकशास्त्राणीति यावत् । देवादेव । एवः प्रसिद्धौ । खण्डदेवादेवेत्यर्थः । स्मरेति । काश्यां जैमिनिप्रोक्तं शास्त्रम् । शेष इत्यङ्क उपनाम यस्य तस्माद्दीश्वरपण्डितात्प्राप्ता शेषस्य पतञ्जलेरमला भणितिर्महाभाष्य रूपा येन तादृशः । उपसंहरति-सर्वेति । एतेन तदितरशास्त्रवेदादिज्ञातृत्वं सूचितम् । अत्र य इत्यस्य तमित्युत्तरश्लोकेनान्वयः ॥

पाषाणादपीति । यच्चेष्टविशेषेण जडादप्यमृतस्रावश्चेतनादिति तु किमु वाच्यम् । इत्यनेन महामहिमशालिता वर्णिता । तेन तन्मुखश्रवणमात्रेण पाषाणातुल्यस्य स्वस्य सकलविद्याविर्भावोऽनायासेन सूचितः । लक्ष्मीति तत्पत्नीनाम । यद्वा लक्ष्मीकान्तं विष्णुस्वरूपम् । सर्वविद्यानामेकस्मादेव लाभात्तत्र महत्त्वम् ॥

ततः किमत आह - निमग्नेनेति । युक्तिहेतुकानुचिन्तनरूपोदध्युदरमध्ये न तु यत्र क्वचित् क्लेशैर्न तु क्लेशेन । नितरां न तु यथाकथंचित् । मग्नेन मया जगन्नाथेन लोके भूलोक उन्नीत आनीतो ललितो रमणीयो रसगङ्गाधर एव मणिर्गुणवताम् । अनेन तद्द्रहितानामनादरेऽपि न क्षतिरिति सूचितम् । हृदयमधिरूढः स्वान्तं प्रविष्टः । असाधारणधर्ममाह - अन्तरिति । ग्रन्थपक्षे साहित्यविषयमज्ञानम् । मणिपक्षे तु स्पष्टमेव । अलंकारान्भूषणानि तच्छास्त्राणि वा सर्वानपि न तु कांश्चित् । गलितः स्वयमेव च्युतो नष्टो गर्वो येषां तान् रचयतु करोत्वित्यर्थः ॥

ननु तादृशार्थग्रन्थेनैव निर्वाहे किमित्यपूर्वोऽयं ग्रन्थोऽत आह - परीति । केचन काव्यवासनावासितान्तःकरणश्रेष्ठा अर्थानार्थानलंकारादीन् परिष्कुर्वन्तु, तथापि तैस्तथा कृतेऽपि मे क्लेशो रसगङ्गाधररचनरूपः कथमपि स्वल्पतोऽपि गतार्थश्चरितार्थो न भविता । भविष्यतीति 'वाच्ये' भवितेत्यनेनेदं सूचितम्, स्वग्रन्थकरणकाले स्वतुल्यपण्डितसत्त्वेन तेषां गतार्थत्वेऽप्य-ग्रिमाणामल्पबुद्धीनां न गतार्थत्वम् । अत एव केचन सहृदयधुरीणा इत्युक्तमिति । उक्तमर्थमर्थान्तरोपन्यासेन द्रढयति - तिमिन्द्रा मत्स्यविशेषश्रेष्ठाः पुनर्भूयः सम्यङ् न तु यथाकथंचित्क्षोभमालोडनं कुर्वन्तु । एतेन तत्कर्तृकेन तेन मन्दराचलप्रयासो विफलो निष्फलः किं भवति । अपि तु नेति । तिमिन्द्राणां तत्रत्यरत्नालाभेऽपि देवानां तल्लाभात्तत्करणेन

साफल्यमिति भावः ॥

इतरग्रन्थतो विशेषान्तरमाह - निर्मायेति । उदेति । तत्तदलंकारादिलक्ष्यत्वयोग्यं काव्यं भामिनीविलासाख्यम् । अत्र रसगङ्गाधरग्रन्थे लेशतोऽपि परकीयत्वाभावायाह - न परस्येति । निहितमित्यानुषङ्गः । पूर्ववदाह - किमिति सुमनसां पुष्पाणम् । गन्ध आमोदः, कस्तूरिकावतेति वाच्ये जननशक्तीत्यनेन सूचितम्, कदापि परकीयग्रहणं न । तज्जननशक्तिसत्त्वेन यावदपेक्षितोत्पादनसंभवादिति ।

प्रतिजानीते - मननेति । मननरूपनौकापारम्गतविद्यारूपोदधिर्जगन्नाथाख्यपण्डितश्रेष्ठः । पण्डितो नरेन्द्रः पृथ्वीशो येन वा । नरेन्द्रस्य पण्डित इति वा । पण्डितश्चासौ नरेन्द्रश्च तत्तुल्यत्वादिति वा । वस्तुतस्तु जगन्नाथपण्डितराज इति पृथ्वीपतिदत्तनामाभिलापोऽयम् । कुतुकेनेत्यनेन स्वस्य ग्रन्थकरणो क्लेशाभावः सूचितः । मीमांसा विचारः ॥

प्रार्थयते - रसेति । अयं बुद्धिस्थः संदर्भः पञ्चाङ्गकं वाक्यं, चिरं चिरकालं जयतु सर्वोत्कर्षेण वर्तताम् । किं च स एव निसर्गसम्यञ्चि स्वभावरमणीयानि । एतेन कृत्रिमरमणीयनिरासः । कवीनां कुलानि वंशान् समूहान् वा रञ्जयत्वनुरक्तान्करोतु ॥

तत्र करणीये ग्रन्थे । परमाह्लादो विगलितवेद्यान्तरानन्दः । आदिना द्रव्यलाभादिः । कविः काव्यकर्ता । सहृदयस्तदनुभववान् । कवेरनुभवश्चेत्सहृदयत्वेनैव न तु कवित्वेन । गुणेति विशेषणौरित्यर्थः । आदिना रसादिपरिग्रहः । तस्मिन्काव्ये निष्ठत्वं सप्तम्यर्थः । तस्य विशेष्यतायामन्वयः । तल्लक्षणं काव्यलक्षणम् । इष्टतावच्छेदकं च तदेव । तत्प्रकारकज्ञानस्य प्रवर्तकत्वादिति बोध्यम् । तावदादौ ।

रमणीयेति । कटाक्षादिवारणाय शब्द इति । व्यङ्ग्यादिसंग्रहाय वाचक इत्यनुक्त्वा प्रतिपादक इत्युक्तम् । रमणीयशब्दप्रतिपादके व्याकरणादिरूपेऽतिव्याप्तिवारणायार्थेति । 'घटमानय इत्यादिवाक्यवारणाय रमणीयेति । ननु रमणीयस्याननुगतत्वात्तत्रापि तत्त्वमस्त्येवेत्यत आह - रमणीयता चेति । ननु लोकोत्तरत्वं यथाकथंचिच्चेदुक्तदोषः । आत्यन्तिकं चेद् ब्रह्मानन्द एवात आह-लोकोत्तरत्वं चेति । अनुभवसाक्षिक इत्यनेन तदन्यप्रमाणनिरासः । स चानुभवः सहृदयानामेव । एवं च नोक्तदोष इति भावः । ज्ञानं च भावनारूपमेव नान्यदित्याह-कारणं चेति । तदवच्छिन्ने चमत्कारत्वापरपर्यायलोकोत्तरत्व-रूपजात्यवच्छिन्ने ।

विशेषो न तु सामान्यम् । अत एव तत्स्वरूपमाह – पुनरिति । लोकोत्तरेति विशेषणकृत्यमाह – पुत्रस्ते इत्यादि । अत्र वाक्यार्थद्वयम् । तथा सति परिष्कृतं लक्षणमाह – इत्थं चेति । उक्तार्थसिद्धौ चेत्यर्थः । फलितमित्यत्रान्वयः । यत्किञ्चिच्चमत्कारजनकज्ञाने समूहालम्बनविधया भासमानान्यार्थप्रतिपादकशब्दे काव्यत्ववारणाय ज्ञानेत्यपहाय भावनेत्युक्तम् । शब्दत्वमित्यस्य काव्यत्वमित्यत्रान्वयः । धारावाहिकसकलज्ञानविषयतादृशार्थप्रतिपादके वाक्येऽतिव्याप्तेराह – यत्प्रतिपादितेति । यादृशानुपूर्वीप्रतिपादितार्थविषयकत्वविशिष्टभावनात्वं तज्जनकताच्छेदकं तादृशानुपूर्वीमत्वमित्यर्थः । तेन नोक्तदोषः । लाघवादाह – स्वेति । स्वं चमत्कारत्वम् । जनकतावच्छेदकार्थेति । अर्थे भावनानिष्ठजनकतावच्छेदकता विषयितासबन्धेन बोध्या । लक्ष्यतावच्छेदकं चैतत्समानाधिकरणं काव्येत्याद्यनुगतव्यवहारेणास्वादजनकतया च सिद्धजातिविशेषरूपमुपाधिरूपं वा काव्यत्वं बोध्यम् ।

प्राञ्चः प्रकाशकृदादयः । नन्वास्वादव्यञ्जकत्वस्योभयत्राविशेष एव मानमत आह – काव्यमिति । प्रत्युत वैपरीत्येन । आदिना काव्यं पठितमित्यादिसंग्रहः । इत्यादिसार्वजनीनव्यवहारात् सार्वविभक्तिकस्तसिः । विशेषपदेन प्रागुक्तार्थकत्वसूचनम् । एवमग्रेऽपि । एवेनार्थनिरासः । प्रतिपत्तेश्च निर्णयाच्चेत्यन्वयार्थौ । परेति । प्रकाशकृदादीत्यर्थः । प्रमापकं निश्चायकम् । विमतेति । प्रकाशकृदित्यर्थः । उपसंहरति – इत्थं चेति । तस्याश्रद्धेयत्वे चेत्यर्थः । शब्द-स्येत्यस्योभयत्र शक्तावन्वयः । एतेन व्यवहाररूपविनिगमकसत्वेन । प्रकरणार्थमुपसंहरति – तदेवमिति । एवमुक्तप्रकारेण । तस्यैव शब्दविशेषरूपस्यैव ।

प्रासङ्गिकमाह – एषैव चेति । अन्यथा वेदत्वादेरुभयत्राङ्गीकारे दुरवस्था व्यवहारोच्छेदापत्ति-रूपा । लक्षणीयत्वेति । तथा च तत्रातिव्याप्तिरिति भावः । सर्वेषामपि चेष्टादीनामपि । क्वचित्तदभावादाह – प्रायश इति । तथात्वेन रसव्यञ्जकत्वेन । तत्त्वापत्तिः काव्यत्वापत्तिः । मतत्रयसाधारणं दोषमाह – अपि चेति । व्यासक्तं व्यासज्यवृत्ति ।

उचितेति । यदि त्वास्वादव्यञ्जकत्वस्योभयत्राप्यविशेषाच्चमत्कारिवोधजनक-ज्ञानविषयतावच्छेदकधर्मवत्त्वरूपस्यानुपहसनीयकाव्यलक्षणास्य प्रकाशाद्युक्तलक्ष्य-तावच्छेदकस्योभयवृत्तित्वाच्च काव्यं पठितम्, श्रुतं काव्यम्, बुद्धं काव्यमित्यु-भयविधव्यवहारदर्शनाच्च काव्यपदप्रवृत्तिनिमित्तं व्यासज्यवृत्ति । अत एव वेदत्वादेरुभयवृत्तित्वप्रतिपादकः 'तदधीते' इत्यादि सूत्रस्थो भगवान्पतञ्जलिः संगच्छते ।

लक्षणयान्यतरस्मिन्नपि सत्त्वादेको न द्वाविति वन्न तदापत्तिः, तेनानुपहसनीयकाव्यलक्षणं प्रकाशोक्तं निर्बाधम् । एवमास्वादादौ वैलक्षण्यनिवेशादुक्तलक्षणद्वयमपि निर्बाधमिति नान्यमतमपि दुष्टमित्युच्यते तर्ह्यस्तु तथा । सामान्यलक्षणं त्वदोषादिपदाघटितमेव तेषामपि मते । एवं च न कोऽपि दोष इति बोध्यम् ।

तदाह – लक्षण इति । काव्यसामान्यलक्षण इत्यर्थः। आदिना सख्यादिपरिग्रहः यथासंख्यमन्वयः ।

आदिना पतिप्राप्त्यादिपरिग्रहः । इदं च मध्यमणिन्यायेनोभयान्वयि । अव्याप्त्यापत्तेरिति गुणालंकारयोरभावादिति भावः । तथा अकाव्यमितीति ।

ननु काव्यजीवितं चमत्कारित्वं तत्रास्तीत्यत आह – काव्येति । ननु विलक्षणचमत्कारित्वं तत्रैवेति नोक्तदोषोऽत आह – गुणत्वेति ।

ननु काव्यधर्मत्वं रसधर्मत्वं वा गुणत्वम्, काव्यशोभाधायकत्वं काव्यधर्मत्वं वालंकारत्वमित्यनुगम एवेति चेत्सत्यम् । तथापि गुणलंकारादीत्यादिपदेनादोषाविति विशेषणमयुक्तमित्यभिमतम् । युक्तं चैतत् । दोषसामान्याभावनिवेशे काव्यव्यवहारस्य विरलविषयतापत्तेः । इदं काव्यं दुष्टमिति व्यवहारानापत्तेश्च । न चादोषपदेन स्फुटदोषराहित्यं विवक्षितम् । स्फुटत्वं च शाब्दबोधप्रतिबन्धकत्वम् । तेन निराकाङ्क्षत्वानसन्नत्वे गृह्येते । अन्यथा रसादिदोषाणं त्यागे बीजानापत्तिः । न ह्यदोषौ शब्दार्थावित्युक्ते रसदिदोषाभावः प्रतीयत इति वाच्यम् । अर्थशब्देन रसस्यापि ग्रहादिति भावः ।

तदाह – दुष्टं काव्यमितीति । एवं च तेषामपि मते तादृशकाव्यलक्षणेऽदोषविति मात्रस्यानिवेश इति बोध्यम् ।

स्वरसेति । स्वारसिकस्येत्यर्थः । विश्वेति । सर्वजनीनेत्यर्थः । अपिः प्रागुक्तीति समुच्चायकः।

ननु सामान्यलक्षणस्यादोषपदाघटितत्वात्तथा व्यवहारोपपत्तिरत आह – शौर्यादीति । उत्कर्षाधायकत्वेन साम्यत्वम् । एवं च विशेषलक्षणे तेषां निवेशोऽपि सामान्यलक्षणे तेषां न निवेश इति न कोऽपि दोष इति भावः ।

वस्त्विति । प्रधानपदस्योभयत्रान्वयः । आकुलीति । उच्छेदेत्यर्थः । संप्रदायमेवाह – तथा चेति । विलसितानि चेति । वर्णितानीयत्यस्यानुषङ्गः । न च तत्र रसोऽस्तीति भावः।

यथाकथंचिदित्यस्यैव व्याख्या परम्परयेति । परम्परामेवाह-अर्थेति । सर्वस्यार्थस्येत्यर्थः ।

तस्य च काव्यस्य । केवलेत्यनेन निपुणतादिव्यावृत्तिः । शब्दार्थोपेति । शब्दार्थोभयेत्यर्थः । उपाधिर्वेति उपाधित्वपरित्यागेन तत्त्वाङ्गीकारो निर्बीज इत्यर्थः । नीलघटत्वादिवत्सखण्डो-पाधिरेवेति वार्थः । 'अखण्डम्' इति पाठस्तु चिन्त्य एव । तस्याः प्रतिभायाः । आदिना तप आदिपरिग्रहः । व्युत्पत्तीति । लोकशास्त्रादिविषयेत्यर्थः । न तु त्रयमेवेति । प्रतिभात्वावच्छिन्नं प्रति मिलितं त्रितयमेव कारणमिति नेत्यर्थः । एवकारेण क्वचित्त्रितयस्यापि कारणत्वमिति ध्वनयति विलक्षणत्रितयजन्यप्रतिभा चातिविलक्षणा । तज्जन्यं काव्यं चातिविलक्षणमेवेति न दोष इति दिक् । दोषान्तरमाह - मानेति । ननु कार्यान्यथानुपपत्तिरेव मानमत आह - कार्येति केवलादृष्टादपीत्यर्थः । तदेव विशदयति लोके हीति । लोकशब्दः प्रकृतेतरपरः । आगमः श्रुतिः । आदिना स्मृत्यादिपरिग्रहः । अतएव बलवत्वम् । अन्यथा तु, बलवतागमादिना तदनिर्णये तु । एवेन प्रमात्वव्यावृत्त्या कार्यासाधकत्वं सूचितम् । केवलपदं स्पष्टार्थम् । प्रतिभां प्रतीति शेषः । कथमपि केनापि प्रकारेण । व्युत्पत्यभ्यासयोः सतोरिति शेषः । ताभ्यां व्युत्पत्यभ्यासाभ्याम् । तस्याः प्रतिभायाः । तत्र व्युत्पत्यभ्यसप्राक्कालिकादृष्टविषये । एवं च तदानीं सा न । अनन्तरं कथमपि प्रतिबन्धकनाशे सा भवत्येवेति भावः । क्लृप्तेति प्रतिबन्धकादृष्टादिनाशकतयेतिभावः । एतेनोक्तद्वयव्यावृत्तिः ।

नन्वेवं प्रतिभाकार्यकारणकारणभावे व्यभिचारोऽत आह-तादृशेति । केवलेत्यर्थः । तथा च विजातीयप्रतिभां प्रति तत्कारणं, विजायीयप्रतिभां प्रति ताविति न दोष इति भावः । नन्वेवमपि प्रतिभाकारणकार्यकारणभावे व्यभिचार एवात आह-प्रतिभात्वं चेति । प्रागुक्तं सामान्यरूपमित्यर्थः । नन्वेवमप्येकप्रतिभातोऽपरमपि काव्यं स्यादत आह-प्रतिभागतेति । अत्रापि । द्वितीयकार्यकारणभावेऽपि न व्यभिचार इत्यर्थः । ननु वैलक्षण्यमदृष्टासहकृतत्व-रूपमेवोक्तं तच्च तत्रास्त्येवेत्यत आह - पापेति । नन्वेवमिदमेव गौरवमत आह - प्रतीति । एवं च कार्यमात्रं प्रति प्रतिबन्धकाभावस्य कारणतायाः क्लृप्तत्वेन काव्यं प्रति यथोभाभ्यां स्वीक्रियते तथात्रापि न मेऽधिककल्पनजगौरवमिति भावः । समुदितहेतुवादिमते तत्स्वीकार आवश्यक इत्याह - प्रतिवादीति । विहितेति । कृतानेककाव्यस्यापीत्यर्थः ।

तच्चेति । काव्यं चेत्यर्थः । शब्दार्थाविति । गुणीभावितात्मानौ शब्दार्थौ यत्र

कमप्यर्थमभिव्यक्त इत्यन्वयः। भूमिं निदानम् । व्यङ्ग्यपदस्योभयत्र संबन्धः। एवमग्रेऽपि ।

निरास इति । असुन्दरस्येत्यपि बोध्यम् । गुणीभावितात्मानावित्यनेनाप्यस्य निरास इति ध्वनयितुं द्वयोरेवोक्तिः । एवं संदिग्धप्राधान्य-तुल्यप्राधान्य काक्वाक्षिप्तानामपि बोध्यम्। स्वापेक्षया शब्दार्थापेक्षया । सविधेऽर्थाद्द्वयितस्य ।

कारणसत्वेऽपि कार्याभावादहो इत्याश्चर्यम् । रह एकान्तम् । त्रपौत्सुक्यादेरिति । दरेत्यनेन त्रपाव्यङ्ग्या, निरीक्षणेन चौत्सुक्यमिति बोध्यम् । संयोगात्सम्बन्धात् । रतिरिति । नायिकाया इति शेषः ।

शयित इति । कर्तरि भूते क्तः । 'तदास्याननाम्बुजम्' इति पाठः । एव उक्तव्यवच्छेदे। स्वशब्देनेत्यस्य व्याख्या मनोरथेति । सामान्येति । मनोरथत्वेत्यर्थः । तथा च वाच्यस्या- व्यङ्ग्यत्वमिति भावः। सामान्येत्यस्य व्याख्या मनोरथेति । यद्वा सामान्येनेच्छात्वेन । अवच्छिन्नत्वं तृतीयार्थः ।

चमत्काराभावे हेतुमाह-न हीति । तत्र हेतुमाह-कथमपीति । सामान्यरूपेण विशेषरूपेण चेत्यर्थः । एवं ध्वनिविशेष एवैतद्बोध्यम् । स्पष्टश्रायमर्थोऽगूढाख्यगुणीभूतव्यङ्ग्यनिरूपणे पञ्चमोल्लासे । रसदोषनिरूपणे सप्तमोल्लासे च व्यङ्ग्यस्य वाच्यीकरणे वमनाख्य दोष इति प्राञ्चः ।

नन्वत्र पद्ये यदेवोच्यते तदेव व्यङ्ग्यं यथा तु व्यङ्ग्यं न तथोच्यत इत्यादि पर्यायोक्तप्रकरणस्थमूलग्रन्थविरोधोऽत आह - चुम्बेनच्छाया इति । संशयालङ्कारनिरूपणे च स्फुटतरं निरूपयिष्यते एव ग्रन्थकृता । एवस्तदन्यथात्वेन तत्त्वव्यवच्छेदे । तदव्यञ्जने रत्यव्यञ्जने ।

एवमिच्छाया इव यथाकथंचित्तत्त्वसत्त्वादाह-प्राधान्येनेति । तस्यां त्रपायाम् । एवमग्रेऽपि मुख्येति । मुख्यतया वाक्यातात्पर्यविषयत्वायोगादित्यर्थः। तत्कार्येति । त्रपाकार्येत्यर्थः। मात्रपदेन तदन्यव्यवच्छेदः । ननु मीलन्नयनात्वमेव विधेयमास्तामत आह - त्रपाया इति ।

त्रपाजनकतया निरीक्षणस्योपयोगादाह - अनतीति । ननु वैपरीत्येन निरीक्षणविशिष्टदरमीलन्नयनात्वमेव विधेयमास्तामत आह - वाच्येति । 'भावप्रधानमाख्यात' मिति सिद्धान्तादिति भावः । तस्यां रतौ । तस्यास्त्रपायाः ।

गुरुमध्येति । श्वश्रादिसमीपप्रदेशोपदिष्टा । कमलमुकुलेन मन्दं नितरां हता । अत एव घूर्णनं भ्रमणम् ।

तादृशी सा मामवलोक्य दरेति नतेति च यथा स्यात्तथा धूर्णितासीदित्यन्वयः । मन्दत्वफलं दरेति, गुरुमध्यगतत्वान्नतेति । नायकोक्तिरियं सखायं प्रति । कृतवानसीत्यर्थेति । अस्याप्यमर्षं प्रति गुणतैव । तत्कार्यत्वात् । सम्बलितो विशिष्टः । चर्वणेति । पार्यन्तिकास्वादाश्रयत्वादित्यर्थः । तत्रामर्षे । अयमेव पूर्वोदाहरणाद्विशेषः ।

तल्पं शय्या । असहने हेतुगर्भं विशेषणं सुतनुरिति । स्वहृदयस्थितं शनैः स्वस्थानं प्रापयतीत्यर्थः । प्रवन्धो भामिनी-विलासाख्यः । नवोढाप्रकरणादाह नवेति । आङ् इषदर्थे । सम्प्रतीत्यस्यार्थमाह – प्रस्थानेति । प्रकरणादाह प्रवदिति ।

सशङ्केनेति । सुतनुत्वात्सशङ्केनेति भावः । मन्दमिति । भाविविरह शङ्कयेति भावः । संलक्षयेति । व्यङ्ग्यव्यञ्जकयोः क्रमः संलक्ष्यो यत्र तयेत्यर्थः । अयमेव पूर्वतो विशेषः । ननु स्थाय्यादीनामसंलक्ष्यक्रमव्यङ्ग्यत्वमेव प्राचीनैरुक्तमत आह – उपेति । अमुमुत्तमोत्तमम् ।

व्याख्यानमेवाह-उत्तरीयेत्याद्याचरन्तीत्यन्तेन । इत्यादीत्यादिना प्रातर्दत्तमञ्जनं कालविलम्बेन किञ्चिद्विलुप्तमित्यन्यथासिद्धिपरिहाराय दूरमिति । अत्यर्थमित्यापाततोऽर्थः । एतेन कालान्यथासिद्धिनिरासः । पुनः स्नानसाधारण्यव्यावर्तनेन संभोगचिह्नोद्घाटनाय दूरे प्रान्त इति हृदयस्थितोऽर्थः । कालतः स्नानेन सर्वतोऽञ्जनलोपः स्यात्तव तु लोचनयोः क्वचित्प्रान्त एवानञ्जनत्वमिदं चुम्बनकृतमेवेत्यादि परिग्रहः । वाक्यार्था विशेषणवाक्यार्थाः । प्रधानव्यङ्ग्यं संभोगः ।

तत्र ग्रन्थविरोधमाह – पञ्चमोल्लासेति । अस्योक्तमित्यत्रान्वयः । गमकेति । संभोगेत्यादिः । अत्रैव निःशेषेत्यादावेव । प्रतिबद्धानि, जन्यतया न तत्रैव संबद्धानि । अनैकान्तिकानि साधारणानि । तत्रैव पञ्चमोल्लास एव । तेन प्रकाशकृता । अभ्युपगतमित्यत्रान्वयः ।

भ्रमेति । 'भ्रम धार्मिक विश्वस्तः स शुनकोद्य मारितस्तेन । गोदानदीकच्छनि-कुञ्जवासिना दृप्तसिंहेन ॥' कुसुमावचयार्थं कुञ्जे धार्मिकपरिभ्रमेण खण्डितसंकेताया-स्तन्निवारणोक्तिरियम् । अत्र वाच्येन भीरुस्वभावस्य गृहे श्वनिवृत्त्या भ्रमणेन निकुञ्जे सिंहोपलब्ध्या भ्रमणनिषेधव्यङ्ग्यः । इत्थमेवेति । उक्तं स्वीकृतं चेत्यर्थः । ननु तैः

साधारण्ये व्यञ्जने स्वीकृतेऽसाधारण्येः सुतरामङ्गीकृतम्, प्रकृते च तथा संभवात् मयोपपादितमिति कस्तैर्विरोध इति चेत्सत्यम्, अत एवोपपत्तिविरोधोऽपरो दोषोऽभिहितस्तमुपपादयति – किंचेत्यादि । व्यङ्ग्येति । व्यङ्ग्यसंभोगं प्रत्यसाधारण्यमित्यर्थः । अनुपायत्वे हेतुमाह – औणिद्धमिति । ‘औन्निद्रयं दौर्बल्यं चिन्तालसत्वं सनिःश्वसितम् । मम मन्दभागिन्याः कृते सखि ! त्वामपि परिभवति ॥’ कृतकामुकसंभोगां दूतीं प्रत्युपभोगचिह्नैस्तं ज्ञातवत्या नायिकया इयमुक्तिः । साधारणानां रोगादितोऽपि तत्संभवात् । यथात्रैव नायिकायास्तद्वियोगतः । वक्त्रादीति । आदिना बोद्धव्यपरिग्रहः । ननु तस्य तदनुपायत्वेऽपि सति संभवे तत्प्रतिपादनमित्युक्तमेवात आह – प्रत्युतेति । व्यक्तीति । व्यञ्जनेत्यर्थः । एवमग्रेऽपि । एवं च व्यञ्जनासिद्धिरेव न स्यादिति भावः । तटादीत्यस्य वापीस्नानव्यावर्तनायेत्यादि । आदिना जलबिन्दुपातादिपरिग्रहः । ‘जातायाः’ इति पाठः । नन्वत्र तदन्तिकमोव रन्तुं गतासीति प्राधान्येनाधमपदेन व्यज्यात इति प्रधानवाचकत्वात्स्नानव्यावृत्तिर्मया कृतात आह – अपि चेति । त्वन्मत इत्यनेन तेषां मते तत्सूपपादमिति सूचितम् । त्वदुक्तेति । तटादिघटितत्वरूपयेत्यर्थः । निषेधस्येति । यथाक्रममन्वयः । उन्मीलिते प्रकटिते । कर्तृविशेषणं लुठन्त इति । तदनुपपत्त्यधीन उल्लसो यस्य विरोधिलक्षणया पुर्णत्वाभावस्य तत्र यथा न व्यञ्जनावेद्यतेत्यर्थः । लक्ष्येति । लक्ष्यं तदन्तिकगमनं तस्य या शक्तिः सामर्थ्यं तन्मूलं यद्व्यञ्जनं तद्वेद्यत्वमित्यर्थः । आदिना ‘नापि स्वापराधपर्यवसायिदूतीसम्भोगादिहीनकर्मातिरिक्तेन कर्मणा, तादृशं हि दूतीप्रेषणात्प्राचीनं सर्वं सोढमेवेति नोद्घाटनार्हमन्यथा स्वयं दूतीसंप्रेषणानुपपत्तेः’ इत्यादि परिग्रहः । तस्यापि रमणस्यापि । ननु तद्वेद्यत्वेऽपि व्यञ्जना कुतो नात आह – अन्येति । ‘अनन्यलभ्यो हि शब्दार्थः’ इति न्यायादिति भावः । अत्र रमणे । सम्भोगमात्रेति । तदन्येन वाच्यस्य सिद्धेरेवाभावादिति भावः । उपसंहरति – एवं चेति । उक्तरीत्या गुणीभूतव्यङ्गत्वप्रसङ्गे चेत्यर्थः । एवं चात्र तदनुरोधेन तथोक्तावुपपत्तिविरोधवत्तत्र तदनुरोधत्यागेनासाधारण्यप्रतिपादनं तद्विरुद्धमेव तदाह – अपीति । कथं तर्हि तस्य व्यङ्ग्यत्वं प्रकाशाद्युक्तमाह – तस्माद्वाच्यर्थेति । वापीस्नानेत्यर्थः । निरूपितेति । बोधेतेत्यर्थः ।

गतासीत्यनुषङ्गः । गमे इत्यस्य व्याख्या स्वार्थेति । अन्तिकमित्यत्र एवं त्रपापारवश्यात् ।

तथा निर्मृष्टरागः । तन्वीत्यस्यार्थमाह – तानवाच्चेति – कुशत्वाच्चेत्यर्थः । उपसंहरति – एवमिति । उक्तप्रकारेत्यर्थः ।

प्रागुक्तलक्षणापत्तिदोष इह नेत्याह—एवमिति मुख्यार्थे वापीस्नाने । अनन्तेति । वाच्यार्थप्रतिपत्तेरनन्तरं चेत्यर्थः । वक्त्री विदग्धोत्तमनायिका । बोद्धव्या दुःशीला दूती । नायकस्तादृशः । आदिना काक्वादिपरिग्रहः । अधमपदेनेति । बोधित इति शेषः । स्वेति । अधमपदप्रवृत्तिनिवृत्तमित्यर्थः । साधारणेति । तादृशकर्मन्तरसाधारणेत्यर्थः दातृत्वरूपेण । स्थित इति । अधमपदप्रवृत्तिनिमित्तस्य सकलाधमसाधारणस्यैकस्याभावात्तत्तद्धर्मास्तत्र तत्र प्रवृत्तिनिमित्ततया स्वीकार्याः । प्रकृते तु दुःखदातृत्वरूपो धर्मः । तत्र च वाच्यकक्षायां दुःखत्वेन रूपेणापराधान्तरनिमित्तं दुःखं प्रकरणादिवशाद्घटकीभूय भासते । व्यङ्ग्यकक्षायां तु दूतीसंभोगनिमित्तदुःखत्वेन दूतीसंभोगनिमित्तकं दुःखमिति भावः । तदभिप्रायेणोच्यतेस्थितः इति पर्यवस्यतीति चेति ।

तदभिप्रायेणोच्यते स्थितः पर्यवस्यतीति चेति । स्वापेति स्वं नायिका । दूतीसंभोगादिरूपं यद्धीनकर्मैत्यर्थः । एतेनेत्यस्यार्थमाह – विदेति । तदुपेति । दूत्युपेत्यर्थः । अतितमामत्यन्तम् । प्राचीति । दूतीसंप्रेषणादित्यादिः । अन्यथा वैदग्ध्यादिभङ्गापत्तिः । दोषान्तरमपि प्रागुक्तं तदाह दिगिति ।

द्वितीयमुत्तमम् । वाच्येति । वाच्यार्थतः प्रधानमन्यव्यङ्ग्यादप्रधानं यद्व्यङ्ग्यं तदादायेत्यर्थः । अपराङ्गोदाहरणे ‘अयं स रशनोत्कर्षी’ इत्यत्रापि वाच्यापेक्षया श्रृङ्गारस्य न प्राधान्यम् । शोकोत्कर्षकतया श्रृङ्गाररूपव्यङ्ग्यापेक्षया वाच्यस्यैव चमत्कारित्वात् । एवं सर्वत्रापराङ्गोदाहरणेषूह्यम् । अवधारणे एवः । तस्य सांप्रतमुक्तस्य । लीनव्यङ्ग्येति बहुव्रीहिः । शब्दचित्रे तदभावादाह वाच्येति । तत्रोत्तमत्वादिप्रसङ्गेत्यर्थः ।

राघवविरहेति । सीतावियोगकृतरामविरहानलज्वालासंतापितसह्यनामकाद्रिशिखरेषु शिशिरर्तो सुखं यथा तथा शयाना इत्यादिरर्थः । कोपो वाच्यः । प्रागुक्तं ध्वनितृतीयलक्ष्ये ‘तल्पगतापि च’ इति पद्ये उक्तम् । व्यङ्ग्येनैव रत्याख्यस्थायिनैव । एवोऽन्यव्यवच्छेदे । प्रथममेव । चित्सारूढामित्यर्थः । अप्रेति । अव्यञ्जयन् । स्वेति । मन्दत्वमात्रेणेत्यर्थः । परेति । परमसुखास्वादविषयतामित्यर्थः । अर्थेनापराधान्तरनिमित्तकदुःखदातृत्वरूपेण । तत्र तात्पर्याभावादाह—आपातत इति । ननूक्तभेदयोश्चमत्कृतेस्तौल्यादैक्यमेवास्तामत आह –

अनयोरिति । प्रहरविरताविति । हे प्रिय, त्वं किं प्रहरसमाप्तौ दिनमध्ये याते वा मध्याह्नादपि परेण तृतीयप्रहरेण यातेन वा सर्वदिने गते वेह मत्समीपे उत निश्चयेनाप्यस्यागमिष्यसि । इत्येवं प्रकारेण । आलापेऽस्यान्वयः । अग्रे स्पष्टम् । शतशब्दोऽनियतसंख्यावाची । एवमुक्तव्यङ्ग्यव्यवच्छेदे । व्यङ्ग्यस्य शक्नोमीत्यन्तस्य । ननु विनिगमनाविरहोऽत आह – आलापैरिति । प्रकृत्यर्थस्य तादृशालापस्य । अपिरुक्तसमुच्चये । ननु सबाष्पगलज्जलतदुक्तालापानां गमनोत्तरचिरकालावस्थितिनिवारकतयाप्युपपत्तेर्व्यङ्ग्यसहितानामेव गमननिवारणसामर्थ्यमत आह-अस्तु वेति । आन्तरालिकव्यङ्ग्यमादायैव ध्वनिगुणीभूतव्यङ्ग्यादि व्यवहारस्योपपद्यमानतया विप्रलम्भेन ध्वनित्वं को निवारयेदिति चिन्त्यम् । अन्यथा ‘ग्रामतरुणम्’ इत्यादिगुणीभूतव्यङ्ग्ययीयप्रकाशाद्युक्तोदाहरणानामप्यसंगत्यापत्तौ व्याकुलीभावः स्यात् । तत्रापि व्यङ्ग्यसंकेतभङ्गेन वाच्यमुखमालिन्यातिशयरूपानुभावमुखेनैव विप्रलम्भाभासपोषणं न केवलेन संकेतभङ्गेन तस्याकर्तव्यत्वबुद्ध्यापि संभवादिति बोध्यम् ।

व्यङ्ग्येति । तदसमानाधिकरणत्वम् चास्फुटतया बोध्यम् । हिमाचलस्य मैनाकः पुत्रः । लम्बीकृतत्वप्रविष्टत्वे भुजविशेषणे । तद्वदाचरिता । ‘उपमानादाचारे’ इति क्यङ् । सखी यमुना वाच्यैव । तदर्थे क्यङः सत्त्वात् । अत्र श्वेतपातालगामिनी भागिरथी तादृशविशिष्टभुजत्वेनोत्प्रेक्ष्यते । एवं व्यावर्त्य व्यङ्ग्यमाह-श्वैत्येति । व्यङ्ग्यानामिति शेषः । नागेति । ग्रामीणेत्यर्थः । अत एव सम्यगलेपनात्स्वाङ्गौरिमनिगमणम् । काश्मिरद्रवः केसररसः । सन्नपीत्यनेन व्यङ्ग्यासमानाधिकरणत्वमित्येव कुतो नोक्तमित्यस्य निरासः । तदाह – न तादृश इति । मनागिति । ईषदस्पृष्टव्यङ्ग्य एवेत्यर्थः । उपस्कृतत्वं पोषितत्वम् । अत एव तस्याः प्राधान्यम् । गोत्राय इति तृजन्तस्य चतुर्थन्तम् । शिवाय विष्णवे वा । सूर्यचन्द्रनेत्राय । त्रयी वेदत्रयी तत्र शात्रवं शत्रुत्वं यस्य मदनस्य, येषां वा दैत्यानाम्, तच्छत्रवे । गोत्रारिन्द्रस्तद्वोत्रजा देवास्तद्रक्षकायेत्यर्थः । लीनेति । अप्रधानत्वेनास्फुटत्वादिति भावः । न्यूनतां परिहरति – यद्यपिति । विधासु भेदेषु । महत्त्वेन तथा निबन्धे योग्यता सूचिता । परम्परामित्यनेनान्धपरम्परावदविचारः सूचितः । काव्येषु तत्र तत्र स्थलविशेषे । प्राचीनोक्तेः सूचितासांगत्यहेतुमाह – वस्त्विति । केचित् प्रकाशकारादयः । एवं तारतम्यज्ञत्वेन ‘विनिर्गतं मानदमात्ममन्दिराद्भवत्युपश्रुत्य यदृच्छयापि यम् । ससंभ्रमेन्द्रद्रुतपातितार्गला

निमीलिताक्षीव भियामरावती ॥' इति प्रकाशाद्युक्तम् । 'स च्छिन्नमूलः क्षतजेन रेणुस्तस्यो-
परिष्ठात्पवनावधूतः । अङ्गारशेषस्य हुताशनस्य पुर्वोत्थितो धूम इवाऽऽवभासे ॥' इत्यप्य-
दीक्षितोक्तम् । काव्यैः। अर्थचिरैरिति शेषः। 'स्वच्छन्दोच्छलदच्छकच्छकुहरच्छा-
तेतराम्भश्छटामूर्च्छन्मोहमहर्षिहर्षविहितस्ननाह्निकाहाय वः। भिन्द्यादुद्यदुदारदुर्दुरदरी-
दैर्ध्यादरिद्रुमद्रोहोद्रेकमहोर्मिमेदुरमदा मन्दाकिनी मन्दताम् ॥' इति प्रकाशाद्युक्तम् । पामरेति।
शब्दचित्रत्वादिति भावः । ईषदन्तरेति । प्राधान्याप्राधान्यकृतेत्यर्थः । उल्लास इति । रविवर्णनम्।
उदयाचलप्रान्तभागादयं कोऽपि विलक्षणो धाम्नां तेजसां समूहः प्रादुर्भवति । तत्र रूपकं
चतुर्धा । विकसितकमलसमूहमध्यावधिकानिःसरणयुतरसपानजोन्मादवद्भ्रमरणामुल्लासः।
तादृशकोकीनां निस्तारो दुःखोद्धर्ता । नाशिततेजसां तामसानां तमःसमूहानामुत्पातो नाशकः।
नेत्राणां पक्षपातः सहकारी । 'आवृत्तवर्णसम्पूर्णं वृत्त्यनुप्रासवद्वचः । ओजः स्यात्प्रौढिरर्थस्य
संक्षेपो वातिभूयसः ॥ यस्मादन्तः स्थितः सर्वः स्पष्टमर्थोऽवभासते । सलिलस्येव सूक्तस्य
स प्रसाद इति स्मृतः॥' इति तल्लक्षणानि बोध्यानि । रूपकस्योल्लासाद्यभेदरूपकस्य ।
ननूल्लासादीनां तत्कार्यत्वात्कथं रूपकमत आह - हेत्वलमिति । 'हेतोर्हेतुमता सार्धं
वर्णनं हेतुरुच्यते' इति तल्लक्षणम् ।

तत्र चतुर्णां मध्ये । त्रैविध्योपपत्तये आह-रसेति । एतेनाधिक्यात्त्रैविध्यमनुपपन्नमित्य-
पास्तम् । तदाभासेति । रसाभासभावाभासेत्यर्थः। एतेषां स्वरूपाण्यग्रे स्फुटीभविष्यन्ति ।
एवमुक्तप्रकारेण । घटकत्वं सप्तम्यर्थः। रसध्वनेः परमरमणियतयेत्यर्थः। तदात्मा ध्वन्यात्मा।
समुचितेति । तत्तद्रससमुचितेत्यर्थः । अत एव ललित इति बोध्यम् ।
सहकारिभिश्चेत्यस्य चर्व्यमाणैरिति शेषः । आनन्दांशेति । आनन्दांशस्यावरणरूपमज्ञानं
यस्येति बहुव्रीहिः। प्रमातृविशेषणमिदम् । अत एव । आवरणनिवृत्तेरेवेत्यर्थः। सकलविषय-
ज्ञानसंभवादिति भावः। प्रमात्रेत्यस्य गोचरीक्रियमाण इत्यत्रान्वयः। आहुर्मम्मटभट्टाः।
रत्यादीनित्यत्र प्रकाशयति स्वयं च प्रकाशत इत्यस्यानुषङ्गः। ननु वासनारूपरत्यादीनां
तद्भास्यत्वेऽपि विभावादीनां कथं तद्भास्यत्वम् । आसाहित्येनासंबन्धादत आह - अन्तःकरणेति।
तथा च परम्परासंबन्ध इति भावः । हेतोरविरुद्धमित्यत्रान्वयः । स्वप्नदृष्टान्तमुक्त्वा
जाग्रद्दृष्टान्तमाह - रङ्गेति ।

नन्वेवमुत्पन्नो नष्टो रस इति व्यवहारो न स्यात्, चैतन्यरूपत्वात्, अत आह -

व्यञ्जकेति । बहुपरम्पराभयादाह - आवरणेति । उत्पत्तीति । हेतौ पञ्चमी । उत्पत्तिविनाशयोःसत्त्वादित्यर्थः। व्यापारस्योत्पत्त्यादेः। ननु विभावादिचर्वणानाशेऽपि स्थायिप्रकाशः कुतो नात आह--विभेति । तस्यां तच्चर्वणायाम् । वेद्येति सूक्ष्मरूपतयेति भावः।

मध्ये (अलौकिक) व्यापाराकल्पनजलाघवायाह - यद्वेति । सहृदयस्येत्यस्य चित्तवृत्तिरित्यत्रान्वयः। आनन्दाकारा तद्विषया । समाधौ सविकल्पकसमाधौ । निर्विकल्पके तदनङ्गीकारादिति बोध्यम् । चित्तवृत्तिरिति । सा च काव्यव्यञ्जनाऽमूलेति बोध्यम् । तन्मयीति । आनन्दविषयतया तत्प्रचुरेत्यर्थः। अस्य लौकिकत्वादाह-सुखान्तरेति ।

अन्तःकरणेति । अन्तःकरणवृत्त्यवच्छिन्ना चैतन्यरूपत्वादित्यर्थः। अस्या वृत्ते-
निर्वच्छिन्नविषयकत्वादिति भावः । उपसंहरति - इत्थं चेति ।

स्थितमित्यनेन सूचितश्रुतिविरोधरूपारुचेः सिद्धान्तमाह--वस्त्विति । वक्ष्येति । 'रसो वै सः' इत्यादीति भावः। सर्वथैव चेति । उभयथापित्यर्थः। मतक्रमादाह- विशेषेति।

चर्व्यमाणो रस इति प्राचीनव्यवहारोपपत्तये आह--चर्वणा चास्येति । यद्वेति मतेनाह-
प्रागुक्तेति । इयं चेति । रसचर्वणा चेत्यर्थः। परेति बहुव्रीहिः। समाधेः सविकल्पकात्
विषयेति । सा च विषयासंवलितशुद्धब्रह्मालम्बनेति भावः । काव्यव्यापारो व्यञ्जना ।
मात्रपदेन तत्कारणश्रवणादिनिरासः शाब्दत्वापरोक्षत्वयोर्न विरोध इत्याह--तत्त्वेति ।

ताटस्थेन रसेति । स्वसम्बन्धराहित्येनेत्यर्थः। विभावं विनैवास्तामत आह-विनेति ।
अनालम्बनस्य निराधारस्य । अत्रापि वेषेऽपि । अनालिङ्गितत्वं ज्ञानाविशेष (:?) (णम्)।
विशेष्यता(रूपः) संबन्धः(नतु) समवायः।

आवश्यकत्वमुक्तं द्रढयितुं विपक्षे बाधकमाह - अन्यथेति । एवमुक्तीत्या । तथाविधस्य
विशेष्यतासंबन्धावच्छिन्नप्रतियोगिताकस्य । रसादावित्यस्य विभावतावच्छेदककोटाववश्यं
निवेश्यत्वमिति शेषः ।

तादृशेति । अप्रामाण्यनिश्चयानालिङ्गितेत्यर्थः । 'धराधौरेय' इति पाठः । विशिष्टोऽत्र
धर्म उभयत्र ।

प्रमेति । प्रत्यक्षादीत्यर्थः । शब्दान्तरेति । काव्यान्यव्यवहारसाधकशब्देत्यर्थः । वृत्तान्तेति।

वृत्तान्तज्ञानानामियर्थः । अस्या अपि । उक्तशब्दप्रतीतेरित्यर्थ । अगम्यत्वादिति । तत्प्रकारकं रसविरोधि यज्ज्ञानं तत्प्रतीत्यर्थः । कान्तेति । कान्तात्वादी रसानुकूलो यो धर्मस्तद्वैशिष्ट्येनेत्यर्थः ।

एवमुक्तव्यापारेण । तावतैव साफल्येनाह – पङ्गाविति । सतिसप्तमी । तमसोरित्यत्राप्येवम् । उद्रेकश्च स्वेतरावभिभूयावस्थानम् । साधारणेति । संबन्धिविशेषानवच्छिन्नेत्यर्थः ।

विनिगमनाविरहादाह – तत्रेति । विशिष्ट इत्यर्थः । भोगश्च सत्त्वगुणोद्रेकात्प्रकाशते य आनन्दस्तत्स्वरूपानन्यालम्बना या संवित्तत्स्वरूपो लौकिकसुखानुभवविलक्षणः । सत्त्वरजस्तमसां गुणानामुद्रेकेण क्रमात्सुखदुःखमोहाः प्रकाशयन्ते । सविधेति । न तु स एवेति भावः । अंशा व्यापाराः । सैवेति । प्रागुक्त एव मार्ग इत्यर्थः ।

तन्नाशेति । दोषविशेषनाशेत्यर्थः । स्वपूर्वोपेति । दुष्यन्तादौ गृहीतशकुन्तलारत्या दिनेत्यर्थः । तदग्रहादिति । भेदाग्रहादित्यर्थः । नन्वेवमपि कथं तद्धर्मलाभोऽत आह – तद्रतीति एतेनेति । उक्तरीत्या सर्वोपपादनेनेत्यर्थः । तस्य रत्यादेः ।

रज्जुसर्पादेरिति । तद्रूपसर्पादेरित्यर्थः । केवलेति । दुःखामिश्रेत्यर्थः ।

दुःखप्रतिबन्धेति । सुरतकालिकदन्ताद्याघातस्येवेत्यर्थः । प्रमाणेत्यस्य सहृदयेत्यादिः । तत्र करुणप्रधानकाव्ये । द्वितीयमतेनेदमुक्तं नाद्यमतेनेत्याह – केवलेति । न चाद्यमतेऽश्रुपातादयो न स्युः तेषां दुःखकार्यत्वादत आह – अश्रुपातादयोऽपीति । नेदं क्वचिद्दृष्टमत आह – अत एवेति । जात्वपीषदपि । तदारोपेऽपि शोकादिमद्दृशरथादितादात्म्यारोपेऽपि । स आह्लादः । तत्र स्वप्नादौ । इहापि करुणरसादावपि । तदेव दुःखमेव । यत्प्रयोज्याः काव्यव्यापारप्रयोज्याः । प्राचीनोक्तदोषमुद्धरति-शकुन्तलादाविति प्रागुक्तदोषमुद्धरति-स्वाप्नादिस्त्विति । नन्वेवं बोधस्यैव रसत्वेन कथमास्वादे रसविषयकत्वव्यवहारोऽत आह – आस्वादेति । एतैश्च 'परे तु' इति वादिभिश्च । अभ्युपेय-इति । विनिगमनाविरहादिति भावः । रस इति । रत्यादिरूपो रस इत्यन्वयः । दुष्यन्ताद्यनुकर्तरीति । श्रव्यकाव्ये तु काव्यपाठक इति बोध्यम् । मतेऽस्मिन्निति । अस्मिन्मते इत्यादिः । साक्षात्कारस्तत्र लौकिकोऽन्यत्रालौकिक इत्यन्वयः । मतान्तरमाह-दुष्यन्तादीति । कतिपये केचन । त्रिषु विभावादिषु । तथा भाव्यमानोऽनुभावस्तथा रस इतीतरे इत्यर्थः । तथा भाव्यमानो व्यभिचारिभाव एव तथा रसरूपतया परिणमतीत्यर्थः । उक्तार्थानां समूलत्वमाह --तत्रेति । उक्तपक्षसिद्ध्यर्थमित्यर्थः । संयोगादित्यस्य व्याख्या व्यञ्जनादिति । विनिगमनाविरहादाह – स्थाय्युपेति । निष्पत्तिरित्यस्य

व्याख्या स्वरूपेणेत्यादि । आद्येऽभिवनगुप्तमते । संयोगादित्यस्य विच्छिद्यार्थमाह – सम्यगिति । द्वितीये भट्टनायकमते । तृतीये नव्यमते । चतुर्थे परे त्वितिमते । पञ्चमे इत्येके इतिमते । अनुमतिरित्यन्तोऽर्थः । अग्रे शेषपूरणम् । षष्ठे इत्यपरे इतिमते । सप्तमे इति कतिपये इतिमते । अष्टमे इति बहव इतिमते । उपसंहरति – तदेवमिति । त्रिषु मतेषु भाव्यमान इत्यादिष्वग्रिमेषु । ननु तत्रैव त्रयाणां किमित्युपादानं येन मतत्रये सूत्रविरोधोऽत आह – विभावेति । निर्धारणषष्ठीयम् । रसान्तरेति । तदुक्तम् ‘व्याघ्रदयो विभावा भयानास्येव रौद्राद्भुतवीराणाम् । अश्रुपातादयोऽनुभावाः श्रृङ्गारस्येव करुणभयानकयोः । चिन्तादयो व्यभिचारिणः श्रृङ्गारस्येव करुणवीरभयानकानाम्’ इति । एवं च उक्तहेतोस्तदनुपपत्तौ च । यत्र क्वचिदिति । ‘परिमृदितमृणालीम्लानमङ्गं प्रवृत्तिः कथमपि परिवारप्रार्थनाभिः क्रियासु । कलयति च हिमांशोर्निष्कलङ्कस्य लक्ष्मीमभिनवकरिदन्तच्छेदपाण्डुः कपोलः॥’ इत्यादा-वित्यर्थः । परमप्रकृतमुपसंहरति – इत्थमिति । उक्तप्रकारैरित्यर्थः । शोमुषीभिर्मतिभिः । अविनेति । तन्नियतसंबन्धितयेत्यर्थः । तद्भेदमाह – स चेति । अत्राप्रामाण्यशङ्कं निराचष्टे – मुनीति । ‘श्रृङ्गारहास्यकरुणरौद्रवीरभयानकाः । बीभत्साद्भुतशांताश्च काव्ये नव रसाः स्मृताः॥’ इतीत्यर्थः । शमसाध्यत्वाच्छमस्थायिकत्वात् । नाट्ये इत्यस्येतीति शेषः । प्रकृतेऽपि तुल्य-मिति ।

न च शान्तस्य रोमाञ्चादिराहित्येनानभिनेयत्वात्कथं नाट्ये स इति वाच्यम् । सर्वचेष्टाराहित्यरूपेणैव तदभिनयसंभवादित्याहुः । अत एव उक्तीत्या तत्र तस्य रसत्वादेव च । व्यवस्थापितमित्यत्रान्वयः । कंचित्कंचिदपि । नाट्येऽपि शान्तो रस इति । अत एव प्रबोधचन्द्रोदयस्य नाटकत्वं स्वीकृतं सर्वैः । अभ्युपेत्याह – यैरपिति । अत एव काव्ये आवश्यकत्वादेव । उपसमहार्षुरूपसंहारं कृतवन्तः । तथा च तेषां नवत्वे न विवाद इति भावः । अमीषां च श्रृंगारादीनां च । मतयोरभिनवगुप्तभट्टनायकोक्तयोः । तृतीये नव्यमते । चतुर्थे परे त्विति मते । ननु पारमार्थिकस्थिरत्वाभावात्कथं स्थायित्वमत आह – तत्रेति । काव्यादावित्यर्थः । नयतीत्यत्र विभावादीनितिशेषः । लवणेति । लवणाकर इवेत्यर्थः । बह्वल्पविभावजत्वे इति । बहु विपुलम् । विभावशब्दो वा साहचर्याद्विभावानुभावव्यभिचारिपरः । अत एव रत्नाकरे बहुवचनम् । एवं च एकस्य प्ररूढत्वेऽन्यस्य तत्त्वाङ्गीकारे च । नान्तरीयेति । क्रोधादिं विना तदसंभवादिति भावः । सोऽपि क्रोधादिरपि । रसालंकार इति । रसवदलंकर

इत्यर्थः । तान् क्रमेण लक्षयति - तत्र तेषां मध्ये । आदिना नृपादिपरिग्रहः । शोकं लक्षयति--पुत्रादीति । पुत्रादीत्युक्तिफलमाह - स्त्रीपुंसेति । वियोग उक्त्वा मरण आह - मृतत्वेति । वैक्लव्यस्येति । प्राधान्यमिति शेषः । प्रसादादिनेत्यस्य पुनरुज्जीवनेऽत्यन्वयः । कथंचित्केनापि प्रकारेण । एव न स इति । विप्रलम्भ एव सः, न करुण इत्यर्थः । अत्र पुनरुज्जीवनस्थले । उक्तरीत्यैव निर्वाहेऽधिकतत्स्वीकारो वृथेत्यरुचिः केचिदित्यनेन सूचिता । वधादीति । वधादिरूपो यः परमापराधस्तज्ज इत्यर्थः । परमानर्थेति । मरणादिसंपादकेत्यर्थः । स चित्तवृत्तिविशेषः । त्रासस्तदाख्यः । विभावादींल्लक्षयति - एवमिति । स्थायिभाववदित्यर्थः । एषु स्थायिभावेषु । कार्यतया स्थायिभावानां प्रसिद्धानीत्यस्यानुषङ्गः । शब्देन, व्यपदिश्यन्त इत्यनुषङ्गः । एवमग्रेऽपि । लाघवादाह--अनुभावयन्तीति । तत्र तेषां मध्ये । तन्मुखेति । अन्योन्य मुखेत्यर्थः । एवमग्रेऽपि । अन्ये सात्त्विकेति । क्षेपस्त्यागः । चेष्टाहानिर्निश्चेष्टत्वम् । आगस्कृदपराधकृत् । उक्तन्यायेन वीरादिष्वपि बोध्यमित्याह--एवमिति । एकतल्पेति । एकखट्वायां निद्रायामपीत्यर्थः । एवमित्यस्यार्थमाह - दोषेति । ईर्ष्याद्यभावे वैयधिकरण्येऽपि संभोगस्यैव वर्णनादित्यर्थः । यद्यस्मात् । तत्राद्यः शयितेति पाठः । यथेति पाठे तथेति शेषः । माङ्गलिकीर्मङ्गलफलकाः । मारुतेति । गावाक्षविवर इत्यर्थः । निःश्वासैर्ग्लपितोग्ला-पितोऽधरोष्ठो यस्य प्राणेशस्य तत्र । शिव शिवेति खेदातिशये । यदवधि यद्दिनदारभ्य । मधुस्यन्दिनी मधुस्राविणी । तदाकर्षणविषयकं यत्कार्मणं मन्त्रतन्त्रादि तज्ज्ञा । नयनेति । लोचनपक्षमस्पर्शमित्यर्थः । जोषं तूष्णीम् । गन्तुकेन गन्तुकामेन । इमं च विप्रलम्भं च । ते च प्रवासाद्युपाधयः । षष्ठ्यन्तपाठे चैवम् । अग्रे प्रथमान्तपाठे उपाधय इत्येवार्थः । प्रवासाभिलाषेति । प्रवासः प्रसिद्धः । अनादि(?) प्रथमसङ्गाभावेऽपि गुणश्रवणादिजन्याभिलाषे इच्छारूपे सति तदप्राप्तौ यः सोऽभिलाषहेतुक उच्यते । गुरुजनादिलज्जादितः संगमप्रतिबन्धो विरहः । ईर्ष्या असूयादिशब्देन मानहेतुक उच्यते । प्रिये सपत्नीरते कोप ईर्ष्या । तत्कृतो गुणेषु दोषारोपोऽसूया । शापाद्यथा शकुन्तलादेर्दुर्वासस इति प्राचामाशयः । प्रमीतो मृतः । तत्कालेति । मृतिकालेत्यर्थः । भोगिभोगः सर्पफणा । श्वपचेति । चण्डालज्ञानिनोरित्यर्थः । निरन्तरा तारतम्यशून्या । प्रपञ्च इति अनित्यत्वेन ज्ञात इति । क्रमभङ्गमिति । तथा चाक्रमत्वदोषाद् दुष्टं काव्यमिति भावः । गुण एवेति । तथा चादुष्टमिति भावः । पुलिनमिति । 'अधिशीड' - इति कर्म । सपदि तत्कालम् । गुम्फो रचनाविशेषः । इति च, इत्यतोऽपि ।

नन्वेवमुदाहृतपद्येऽप्येवं स्यादत आह....पूर्वेति । तदानीं क्रोधसमये । गुरुः शिवः । अत एवेत्यस्यार्थमाह - गुर्विति । धनुरित्यस्य श्रीरामकृतशिवेत्यादिः । अन्यत्र क्रोधाभावे । लक्षणेति । लक्ष्यतावच्छेदकं चैकविंशतिवारनिःक्षत्रियवसुमतीकारकत्वम् । पित्राज्ञया मातृवधकारित्वं वा । तत्प्रभावेति । जामदग्न्यप्रभावेत्यर्थः । निर्यन्त्रिःसरत् । याचमान इन्द्रः । अरमणीयपदार्थमाह - तत्र लघुत्वेति । मे इत्यर्थान्तरेति । अनेकशो रणेषु क्षतजर्जरीत-भूतकलेवरत्वं लक्ष्यतावच्छेदकम्, सकलराज्यकोषादिदातृत्वं वा, रविकुन्तीसुतत्वं वा । स्वकीयलोकोत्तरेति । इदमेव च शक्यतावच्छेदकम् । तत्तदिति । तत्तदर्थानुरूपौ यावुद्गमविरामौ प्रारम्भसमाप्ती तच्छालितयेत्यर्थः । मौलितो मौलिमित्यतः । वक्ता कर्णः । ब्राह्मणे तद्वेष इन्द्रे । तन्मूलीभूतं सविनयत्वमूलीभूतम् । सुरेन्द्रसुरभिः कामधेनुः । यस्य राज्ञः स्तुतिस्तामाकर्ण्य तैः प्रावृत्पयोदायते वर्षामेघायते । बन्दीन्द्राः स्तुतिपाठकेन्द्राः व्यावल्गन्मधु(न्थ) रम् । कोपोऽमर्ष इत्यनर्थान्तरम् । ईर्ष्याऽक्षमा, गुणेषु दोषारोपोऽसूयेति भेदः । असूयादिभिरिति । ईर्ष्याजनिका(?) (ता) चासूयेति व्यङ्ग्यत्वमेवास्या इति भावः । कामगवी कामधेनुः । अत एव गुणीभूतत्वादेव । सप्तान्तरां सप्तप्राकाराम् । अत एव सर्वा द्याम् । छलेन द्वाभ्यां सर्वग्रहणान्मन्दत्वम् । पर उत्कृष्टः । असुरवरो बली दैत्यः । हर्षादिभिरिति । प्रमोदः सुखं तदंशावरणभञ्जकश्चित्तवृत्तिविशेषो हर्षः । अतो न वाच्यता व्यभिचारिण इत्यवधेयम् । प्रागन्येति । सामानाधिकरण्यवैयधिकरण्यप्रयुक्तभेदेऽप्युकारकत्वं तस्य समानमिति भावः । त्यागः सप्तेति । 'उत्पत्तिर्जमदग्निः स भगवान्देवः पिनाकी गुरुवीर्यं तत्र न मद्भिरामनुपमं व्यक्तं हि तत्कर्मभिः । त्यागः सप्तसमुद्रमुद्रितमहीनिर्व्याजदानावधिः सत्यब्रह्मतपोनिधेर्भगवतः किं किं न लोकोत्तरम् ॥' इतीत्यर्थः । एतेनेत्यस्यार्थमाह--तस्येति । ननु स्वकर्तृकैव स्तुतिरास्तामत आह--कर्णस्येति । तादृशोत्साहेनेति । विभावाद्यभिव्यक्तोत्साहेनेत्यर्थः । सा स्तुतिः । अर्थिनस्तद्विषयकार्थित्ववतः । तदप्रेति । शरीरदानाप्रतिपत्तेरित्यर्थः । नन्वेवं किमित्यर्पितमत आह--श्येन इति । निरुपाधिकस्थल एव दानप्रतीतिरिति भावः ।

परिकरो गात्रबन्ध आरम्भो वा । कलयतु जानात्वङ्गीकरोतु वा । तद्गतेति । देवगतेत्यर्थः । देवदर्पेति । तद्दर्पदमनं यद्वीरत्वं तत्प्रेत्यर्थः । तस्य रावणस्य । तत्प्रस्तावे भवप्रस्तावे । तदालम्बनस्य भवाश्रयकस्य । तदन्तरिति । धर्मान्तर्गततयेत्यर्थः । तद्वीरेति ।

दानदयाविरयोरपीत्यर्थः तासामधीति । गिरमधिष्ठात्री देवता । सरस्वतीत्यर्थः । हयाननो हयग्रीवः । तां धराम् । हे पुरुहूत ! स्वपक्षैकदेशे । 'निखिलमिदं जगदण्डकं वहामि' इति पाठः । वीररसध्वन्युच्छेदमुक्त्वा तुल्ययुक्त्या सामान्योच्छेदमाह--रसेति । स्थायीत्यस्य तत्रेत्यादिः । दयाविरादिषु प्राचीनोदाहृतेषु । गलन्नष्टम् । तेन गम्यमिति । तद्वोधकशब्दाभावादिति भावः । अत्र भावाध्वनित्वं निराचष्टे - नैवेति । प्रतीतायां वेति । प्रकरणादिपर्यालोचनयेति भावः । विस्मयस्य गुणत्वमिति । विस्मयस्योत्कटत्वेन तस्या एव गुणत्वमनुत्कटत्वात् । हृतचेतनेत्यनेन तस्यैव प्राधान्यप्रकटनाच्चेति भावः । अन्यथापि संभावितत्वं निराचष्ट-- एवमिति । तस्या इत्यस्य मध्यमणिन्यायेनान्वयः । अत उपपत्त्यभावादेव । तस्यामपि भवतावपि । कथं कारं कथं कृत्वा । अस्य विस्मयस्य । तत्र दुष्टान्तमाह - यथेति । पार्थस्यार्जुनस्य । इत्यादिरूपवाक्यसंदर्भे । तस्य तत्र त्वं प्रथेत्यर्थः(?) । अस्य प्राचोक्तपद्यस्य । एवमग्रेऽपि । ईषन्मुकुलितलोचनमिति क्रियाविशेषणम् । विहिते कृते । गौर्गर्दभी च तुल्येति भावः । रदनेति । दन्तेत्यर्थः । यथासंख्यमन्वयः । अत्र हास्यविषये । आहुः - प्राञ्चः । तदेवाह--आत्मेत्यादिमतमितीत्यन्तेन । अस्य हास्यस्य । त्र्यवस्थ उक्तप्रकारेण त्रिधावस्थः । तस्योक्तविधस्य । षष्णां क्रमेण लक्षणान्याह - ईषदिति । अनुल्बणैरवृद्धैः । (भ्यां क्षौरित्युभयत्रोपलक्षणे तृतीया) दशना दन्ताः । 'कालगतम्' इत्यपपाठः । 'कायगतम्' इति पाठः । वदनेति तल्लौहित्यविशिष्टम् । जिह्वेति । व्यधिकरण-पदबहुव्रीहिः । आकम्पौ कम्पमानौ स्कन्धमूर्धजौ यस्मिन् । स्थूलः कर्णकटुध्वानः शब्दो यत्र । कराभ्यामुपगूढे व्याप्ते पार्श्वे यत्र । शुष्यदाननमेव बिलं यस्य । लावकः पक्षिविशेषः । सवेगेति । वेगसहितमापतनमित्यर्थः । पूयेति समाहारद्वन्द्वः । आननेत्यस्य स्वेत्यादिः ।

तत्र तयोः । ननु पद्यश्रोतैवाश्रयोऽत आह--पद्येति । रसस्त्वलौकिक इति भावः । तदेति । हासाश्रयस्येत्यर्थः । तत्र हासजुगुप्सयोः । तुरप्यर्थे । पद्यादिवेति । तत इति शेषः । एषामित्यस्य हेतुत्वादावन्वयः । एतेन रसत्वव्यवच्छेदः । प्राचोक्तिविरोधं परिहरति-रसालंकारेति । भूतपूर्वगत्येति भावः । प्रकारान्तरेणाह--एवमिति । तायामेवेति । रसत्वमेषामिति शेषः । अन्यथा तु संलक्ष्यक्रमयतायां तु । केचिदित्यरुचिबीजं तूक्तरीत्यैवोपपत्तौ भूतपूर्वगत्याद्याश्रयणमयुक्तमिति । एते च रसाः । सहृदयेनेत्यस्यालक्षणादित्यत्रान्वयः । रसव्यक्तौ रसाभिव्यक्तौ । अक्रमेति बहुव्रीहिः । विभावादिविशेषणापत्तेरिति । हेतुहेतुमद्भावस्य

क्रमनियतत्वादिति भावः। भगेति बहुव्रीहिः। अनुभूयेति । तथा चानुभवापलापः कर्तुमशक्य इति भावः। नन्वेवमपि स्थायिभावाभावान्नाधिक्यमत आह--भगेति । अञ्जतोऽभिव्यक्तो व्यभिचारिभावः। तथाशब्दश्चार्थे । प्राचां प्रकाशकृताम् । अति प्रसङ्गं दत्त्वा वैपरीत्यमाह--अस्तु वेति । अत्र शास्त्रे । अन्यथा तद्वचनानामव्यवस्थापकत्वे । शुद्धेति । स्थायिभावत्वाना-लिङ्गितव्यभिचारिभावत्वमित्यर्थः। दर्शनं शास्त्रम् । भक्तिरसस्यातिरिक्तत्वाङ्गीकारे दोषान्तरमाह--रसानामिति । नियन्त्रिता नियमिता । एतेषां रसानाम् । विरोध इति । अन्ये तूदासीनाः । यथा शान्ताद्भुतौ । वीरबीभत्सावित्यादिति बोध्यम् । तदभीति । विरुद्धरसाङ्गाभीत्यर्थः । तस्य बाधकत्वे नियामकाभावादाह - सुन्दोपेति । एकत्र काव्ये । तत्र तयोर्मध्ये । विरोधिनः। रसस्येति शेषः। प्रथमः स्थितिविरोधः । भयानकस्य । स्थापाने इति शेषः । रसस्य मुख्यरसस्य । अत एवाह - अद्वितीयेति । उदेति । उक्तरीत्या आद्यविरोधाभावोदाहरणमित्यर्थः। कुण्डलीति । बहुव्रीहिद्वयम् । मृगरातेः सिंहस्य । परे शत्रवः । अन्तराले विरुद्धरसयोर्मध्ये । वरवर्णिनीं तदाख्यनायिकाम् । व्योम्नि विमानगा इत्यन्वयः । फेरुनरीभिर्जम्बुकस्त्रीभिः । अत्र सुराङ्गेति । यथासंख्यमन्वयः। स्वर्गलाभश्च पूर्वार्थेन प्रतिपादितः। तदुभयेति । विरुद्धरसद्वयेत्यर्थः । चर्वणात् । क्रमेण पादद्वयेनेति भावः । बीभत्सस्य चर्वणादित्यस्यानुषङ्गः। तच्चेत्यस्य स्फुटमेवेत्यत्रान्वयः। चर्वणे सतीति शेषः । विवेको भेदः। द्वितीयविषयमुपसंहरति--इत्थं चेति । उक्तप्रकारेण चेत्यर्थः। उदेति मध्ये इत्यादिः। निवृत्तौ । ज्ञानस्य त्रिक्षणावस्थायित्वादिति भावः। प्रकारान्तरेण विरोधं परिहरति--अङ्गाङ्गिनोरिति । पुनरन्यथा तं परिहरति - अङ्गिनीति । अङ्गत्वेति । एकाङ्गिनिरूपितेत्यादिः। अत्राद्योदाहरणमाह - प्रत्युद्गतेति । प्रमीतां मृताम् । तुल्यसामग्रीति । उक्तसामग्रीसजातीयेत्यर्थः। तद्गते एव नायकगते एव । नात्रेति । नैवात्रेत्यर्थः। निरुक्तेति । नायिकालम्बनेत्यादिनेति भावः। आगृह्यते आग्रहः क्रियते । तत्र शोके । नायकशोकेति । नायकनिष्ठशोकेत्यर्थः। अतन्त्रत्वेनाकारणत्वेन । अङ्गयोरित्यस्यैकस्मिन्नङ्गिनीत्यादिः । उत्क्षिप्ता उन्नतीकृताः । विवलिता वक्त्रीकृताः। न्यक्कृता अधःकृताः । ग्रहणे हेतुगर्भं विशेषणं कण्टकचिता इति । कण्टकव्याप्ता इत्यर्थः। तरुकामीति । एतदुभयकर्तृकेत्यर्थः। रतिभावेति। कविनिष्ठेत्यादिः । एकत्र काव्ये । पुनः प्रकारान्तरेण विरुद्धत्वाभिमतयोर्निबन्धे न दोष इत्याह--किं चेति । इच्छतेति । कविनेति शेषः। काव्यनिर्वचनीया । रसस्येत्यस्य पूर्वत्रेव निष्पत्तेरित्यत्राप्यन्वयः ।

तदीयेति । व्यभिचारभावीयेत्यर्थः । अनभीत्यस्य व्यभिचारि-भावस्येत्यादिः । एवमग्रेऽपि । विरोध्यङ्गेति । विरोधिनो रसस्याङ्गेत्यर्थः । तद्व्यञ्जकेति । व्यभिचारिभावव्यञ्जकेत्यर्थः । असंनिधानान्नष्टत्वात् । ननु संस्कारस्यैव तत्त्वमास्तामत आह--भावेति । नन्वेवं रसनिष्पत्तिप्रतिबन्धोऽपि न स्यादत आह--रसेति । पुनरन्यथा तं परिहरति--अपि चेति । अत्र रक्तं रुधिरम्, अनुरागश्च, इति साधारणत्वं विशेषणस्य । तद्वलात्करुणश्रृङ्गारयोरभिव्यक्तिः । एवमविरोधानुक्त्वा दोषानाह--इत्थमिति । उक्तप्रकारैरित्यर्थः । शङ्कते--यत्रेति । सामान्यदोषमुक्त्वा विशेषदोषमाह--आस्वाद्येति । कापेयेति । वानरचेष्टिततुल्यत्वेनेत्यर्थः । एवं रसवत् । दोषान्तरमाह--एवमिति । उक्तदोषवदित्यर्थः । तयोर्दोषत्वमिति । तद्विषयकासम्यक्प्रत्ययविलम्बप्रत्यययोरित्यर्थः । दोषान्तरमाह--समबलेति । रसाङ्ग-विशेषणम् । प्रातीपिकं प्रतिकूलतासंपादकम् । विरुद्धमिति यावत् । दोष इति । तदेव दोष इत्यर्थः । दोषान्तरमाह--प्रबन्ध इति । सामग्र्येण साकल्येन । दोषान्तरद्वयमाह--तथेति । द्वितीयमुदाहरति--समुपेति । इतः प्राग्यथा वेत्यपपाठः । दोषान्तरमाह--एवमिति । तेभ्यो नानाचरितादिभ्यः । तत्प्रयुक्त उत्कर्षप्रयुक्तः । तदभीति । तत्तिरस्कारकारीत्यर्थः । ननु सर्वत्रोत्कर्षसंपादकत्वं नोक्तवैषम्यमित्याशयेन शङ्कते - न चेति । स्वाश्रयेति । उत्कर्षाश्रयप्रतिपक्षकर्मकहननकर्तृत्वमात्रादेवेत्यर्थः । मात्रपदेनोक्त - वैषम्यव्यावृत्तिः । विषेति । तत्संबद्धबाणेत्यर्थः । वराकस्य दीनस्य । दोषान्तरमाह--तथेति । रसस्यालम्बनाश्रययोरित्यर्थः । अन्तरान्तरा मध्ये मध्ये । तदुपपादयति--तदन्विति । तयोस्तादृशन्वित्यर्थः । दोषान्तरमाह--एवमिति । दोषान्तरमाह--अनौचीति । तुरुक्तप्रकारव्यवच्छेदाय । तदाह--रसेति । अतएवाह--भङ्गश्चेति । अरुंतुदता मर्मच्छेदिता । तच्चानौचित्यं च । प्रपञ्चजातस्य प्रपञ्चसमूहस्य । बाहुजस्य क्षत्रियस्य । निगमो वेदः । संग्रहः संग्रहश्च । प्रकृत्यन्तरमाह--धीरोदात्तेति । धीरोदात्तादीनां चतुर्णां चत्वारि यथासंख्येनाह--उत्साहेति । प्रकृत्यन्तरमाह--उत्तमेति । तत्र तासां मध्ये । सर्वत्र सर्वासु प्रकृतिषु । स्फुटीकृतेति । स्फुटीकृताः सकलानुभावा यस्मिन्कर्मणि यथा तथेति क्रियाविशेषणमेतत् । अदिव्येषु वर्णनमनुचितमित्यस्यानुषङ्गः । साधारणीति । यथा चैतत्तथा प्राक्प्रतिपादितम् । अन्यथा सर्वत्र साधारणीकरणे । समयः संकेतः । तन्निदर्शनेन तद्दृष्टान्तेन मदीन्मतेति । दृष्टान्तोल्लेखेन भेदने उन्माद एव कारणम्, न तु युक्तिरिति सूचितम् । अत

एव सांप्रतं तदनाश्रयणमिति भावः । एवं प्रकृत्यन्तानौचित्यमुक्त्वा व्यवहारानौचित्यमाह – तथेति । स्वतः स्वेन रूपेणैवेत्यर्थः। संबह्विति । सम्यग्बहुमानो यत्र वचसि तेनेत्यर्थः। ‘सबहु’ इति पाठे तत्सहितेनेत्यर्थः । व्यवेति । तादृशेन वचसेति भावः । व्यवहर्तृनियममाह – जात्योत्तमैरिति । ब्राह्मणक्षत्रियवैश्यैरित्यर्थः। अनौचित्यं त्वित्याद्युक्तेऽर्थे संमतिमाह – तथा चाहुरिति । परोत्कृष्टा उपनिषदिव यथा सा ब्रह्मणः प्रतिपादिका तथायं रसस्येति भावः। तत्र विशेषमाह यावतेति । तस्यानौचित्यस्य । अत एव पोषकस्य तस्यावार्यत्वादेव । न दोष इत्यत्रास्यान्वयः। ब्रह्मन्निति । रावणद्वारि समागतान् ब्रह्मादीन् प्रति दौवारिकस्येय – मुक्तिः। बहिस्तूष्णीं स्थीयताम् । बहुभाषित्वादेव जडमतित्वम् । स्तुतीत्याद्युत्तरान्वयि । सीताया रल्लकः सीमन्तसरणिरेव भल्लो बाणस्तेन भग्नं हृदयं यस्य सः। ‘शिरःसिन्दूरसरणिः स्त्रीणामारल्लकं स्मृतम्’ इति हलायुधः । विप्रलम्भेति । सीताविषयेत्यादिः । उदाहरणान्तरमाह – एवमेवेति । तत्तथेत्यत्रान्वयः । अले ले इति । ‘अरे रे सद्यः समुत्पाटितहरितकुशग्रन्थि – मयाक्षमालापरिवृत्तिविस्रम्भितबालविधवान्तःकरणाः ब्राह्मणाः’ इत्यादि प्राकृतार्थः। तदनौचित्यं तथा न दुष्टम् । हास्यान्विति । तत्पोषकत्वादित्यर्थः । नेदं परिगणनम्, किं तूपलक्षणमित्याह – एषेति । दिग्रीतिः । अनया दिशा । निरतीति । नितरामतिशयितमित्यर्थः । तत्रापि करुणविप्रलम्भशान्तेष्वपि । तन्माधुर्यम् । नन्वेकतोऽर्थद्वयप्रतीत्यभावेन कथं तयोस्ततो लाभोऽत आह – तस्योत्तरेति । ‘दीप्त्यात्मविस्तृतेर्हेतुरोजो वीररसस्थिति । बीभत्सरौद्र – रसयोस्तस्याधिक्यं क्रमेण तु ॥’ इत्युत्तरसूत्रेत्यर्थः । यदीत्यनेन तदभावः सूचितः। एवं त्रयाणां रसानां माधुर्यमुक्त्वा त्रयाणामोजोगुणमाह – वीरेति । मात्रपदेनान्यगुणव्यावृत्तिः। एवं सति प्रसादोऽन्ययोर्नेति भ्रमनिवारणायह – प्रसादस्त्विति । रचनासु चेति । एताः स्फुटीभविष्यन्ति । प्रयोज्याः, न तु जन्याः । तदेवाह – तत्तदिति । चर्वणास्वादः । व्यवेति । निश्चितेष्वित्यर्थः । उक्तमतं दूषयन् स्वमतमाह – येऽमीत्यादि मादृशाः इत्यन्तेन । तादृशेत्यस्य न त्वित्यादिः। ‘इति चेत्, न’ इति पाठः। प्रातिस्विकेति । श्रृङ्गारत्वादिनेति भावः। गुणेति । उक्तरीत्या तदन्यगुणकल्पन इत्यर्थः। शङ्कते – श्रृङ्गारेति । लघुभूतमिति । एककार्यकारणभावात् । तत्र तु त्रयमिति भावः। परेण मम्मटभट्टादिना । पृथक्पार्थक्येन । एवं च विशिष्य प्रयोज्यप्रयोजकभावेनैव निर्वाहे सामान्यकार्यकारणभावस्तुरीयो निष्फलत्वाद्गडुस्थानापन्न इति तदङ्गीकारे विपरीतं गौरवमिति भावः । तदाह – इत्थं चेति । तुरीयकार्यकारणभावानङ्गीकारे

चेत्यर्थः।

नन्वेवं तथैवास्तां तावतापि गुणसिद्धिरत आह – किं चेति । एवं रसवत् । गुणत्वम्, अप्यनुपपन्नमित्यस्यानुषङ्गः ।

अथेति । तेषां तदुभयगुणत्वाभावे इति भावः । लाघवादाह--प्रयोजकेति । ननु प्रयोजकत्वस्यादृष्टादिसाधारण्यात्तत्रापि माधुर्यादिव्यवहारापत्तिरत आह--प्रयोजकत्वं चेति। आदिना कालादिपरिग्रहः। शब्दार्थेति चतुर्णां द्वन्द्वः। अतो न व्यवेति । इदमपरमत्र बोध्यम्। आह्लादकत्वरूपमाधुर्यस्याह्लादकरूपे रसे स्थितिः कथं वक्तुं युक्ता । शब्दवृत्तितानये गुणालंकारयोर्भेदस्त्वेवम्--काव्यशोभाकारिणो गुणाः, तदतिशयहेतवोऽलंकारा इति । अत एव वामनः- 'युवतेरिव सर्वमङ्ग काव्यं स्वदते शुद्धगुणं तदप्यतीव । विहितप्रणयं निरन्तराभिः सदलंकारविकल्पकल्पनाभिः ॥ इति ।' तथा सति फलितमाह--तथा चेति ।

जरत्तरास्त्वित्यस्याहुरित्यग्रेतनेनाप्यन्वयः । लक्षणं त्विति । प्रत्येकाभिप्रायमेकवचनम् । तत्रादौ शब्दगुणलक्षणानि सोदाहरणान्याह--शब्दानामित्यादि । संहितया परसंनि-
कर्षणा श्लिष्टं श्लेषः । न स्पष्टं शैथिल्यं भेदो यत्रेत्यर्थः। विद्वांस एव द्रुमास्तेषां निरन्तरं द्रोहकारिणो ये दारिद्र्यरूपा माद्यन्तो द्विपा गजास्तेषामुत्कृष्टदर्पसमूहनाशने समर्थः सिंहस्त्वमिति राजवर्णनम्। व्युत्क्रमेणादौ शैथिल्यमग्रे गाढत्वम् । हे पृथ्वीन्द्र, यस्मिस्त्वयि क्रीडया तस्यां वा कुण्डलिते भ्रुवौ शोणनयने च यस्य तस्मिन्सति । दोर्मण्डलं दोर्युगं पश्यति च सति । तत्कालं तस्मिन्नेव समये । रक्तमणिसमूहकान्तिमिश्रितैर्भूषणानन्त-
समूहैर्विन्ध्याद्रेर्वन-गुहागृहावृक्षाश्चत्वार उल्लासिताः। अतस्तव वीरताममी वयं किं ब्रूम इत्यर्थः। क्रीडायां तथा कृतं श्रुत्वा शत्रवः पलाय्य विन्ध्यप्रदेशे संगता इति भावः। आ समाप्तेः समाप्तिपर्यन्तम्। रीत्यभेद इति । रीतयश्चोपनागरिका परुषा कोमला च । एता एव क्रमेण वैदर्भीगौडीपाञ्चाल्य उच्यन्ते । माधुर्यव्यञ्जकवर्णयुताद्या । ओजोव्यञ्जकवर्णयुता द्वितीया । माधुर्यैजोव्यञ्जक-वर्णातिरिक्तकेवलप्रसादयुक्ताक्षरान्त्येति विवेकः । अन्त्याया एव ग्राम्येति संज्ञा केषांचित् । वक्ष्यमाणेत्यस्यानुपदमित्यादिः । संयोगपरेति । संयोगश्चात्र परसवर्णनिष्पन्नहलघटित एव ग्राह्यः । स्पष्टं चेदमत्रैवाग्रे । पृथक्पदत्वम् । पदानि भिन्नान्यपेक्षितानि, न तु श्लेषवत् । विचारेति । अङ्गवन्मृणालानि न वेति विचारेऽपि समर्थानि नेत्यर्थः । अङ्गकानामित्यत्रानुकम्पायां कन् । दृष्टेति शेषः। नायिकां प्रति नायकोक्तिः।

स्वेदेति । नायकोक्तिः। श्रवणकुण्डलं कर्णताटङ्कः। अत्र स्मृत्युपष्टब्धश्रृङ्गारः पूर्वार्धे । अपरुषवर्णघटितत्वरूपा सुकुमारतेति शेषः। अपिनाऽस्या अपि समुच्चयः । झगिति द्राक्। प्रतीयमानत्वमन्वयविशेषणम् । आकाङ्क्षा-दिसकलकारणसामग्रीसत्त्वादिति भावः। प्रमथा गणाः । डमरुडिण्डिमेति । डमरुढाँकृतिं तन्वतीत्यर्थः। गतपटो दिगम्बरः । तत्रोक्तेऽर्थे । तेषां टीकाकाराणाम् । अनुकूलत्वाभावमेवाह--नहीति । अत्र स्वचरणेति पद्ये । वैपुल्येन सर्वांशेन । लवो लेशः। अत एव न चमत्कारित्वम्। तत्रौजसो लवांशे । साहमिति । हे भूमीभूषण । आभोगो विस्तारः। अनयोर्गाढत्वशिथिलत्वयोः। प्रसादात्समाधेर्भेदमाह-- क्रम एवेति । तयोर्गाढत्वशिथिलत्वयोः क्रम एव हीत्यर्थः। वृत्तेः प्रवृत्तेः। स्वर्गेति । यस्यस्यसरोजं तेषां लास्यगृहं भवतीत्यर्थः। तृतीयचरण इति बहुव्रीहिः। द्वितीयेऽर्थे इत्यर्थः। तस्य माधुर्यस्य । पृथक्पदत्वस्य तत्र निविष्टत्वेन तदभावादिति भावः। सोऽपि माधुर्यप्ररोहोऽपि । तथा च सांकर्यमिति भावः। एवं शब्दगुणानां प्रपञ्चमुक्त्वार्थगुणानां तमाह - एवमिति । उक्तवदित्यर्थः। विदग्धचेष्टितस्येति । तथा 'दृष्टवैकासनसंस्थिते प्रियतमे' इत्याद्यमरुकपद्यादौ। अत्रैकामतिक्रम्यान्याचुम्बनं विदग्धचेष्टितम् । तस्यास्फुटतत्वमन्यया तदज्ञानात् । तत्रोपपत्तिश्च नयनपिधानपूर्वकं क्रीडानुबन्धः । एषां च पश्चादागमननयन-पिधानक्रीडाकरणादिक्रियापरम्परया सामानाधिकरण्यं काव्ये निबद्धम् । इदं च 'क्रियापरम्परया' इति तृतीयान्तपाठे बोध्यम् । षष्ठ्यन्तपाठे तु तस्याः तेषां च सामेत्याद्यर्थः। यावदिति । अर्थान्न्यूनाधिकपदवत्त्वेत्यर्थः। प्रत्युदाहरणे कान्तीत्यधिकम् । प्रक्रमेति । उपक्रमाभङ्गेनेत्यर्थः। शाब्दबोधे शब्दस्यापि प्रकारतया भानस्य 'न सोऽस्ति' त्यादिना हरिणा प्रतिपादितत्वादिति भावः । भङ्ग्यन्तरेण रीत्यन्तरेण । विधत्तामिति । देवीं प्रति भक्तोक्तिः । कामानां मनोरथानां सवित्री निष्पादिका । एषोऽर्थ इत्यस्यैक एवेति शेषः। अन्यथा तथैव प्रत्येकमुक्तौ । अनवीति । दोषोऽयम् । अकाण्डेऽनवसरे । मार्गे विवक्षितदेशप्रातेरुद्देश्यत्वे नावसर इति शोकस्यानवसरः। प्रत्युदाहरणमाह--प्रियेति । ननु शोकदायित्वरूपं पारुष्यं न दोषेषु गणितमत आह--इदं चेति । तदन्तः पात्यमङ्गलरूपत्वादिति भावः। रूपं स्वरूपम् । कमलाक्षीति स्वरूपम् । रदेत्यादि क्रिया । अयमेव अर्थव्यक्त्याख्यगुण एव । उक्तक्रमेणैवाह--पदार्थ इति । व्यासेति । तथेत्यादिनोक्तौ। अस्य विशेषणस्य । प्रौढिपदार्थमाह--प्रतीति । क्रमेणोदाहरणान्याह--यथेत्यादिना । इत्याद्यग्रेऽपीति । द्वितीयचरणोऽपि तदर्थे । तृतीयचरणेन

ब्राह्मणानामित्यर्थलाभः। ईशमुखजत्वात्तेषाम् । उद्गतानामित्यस्य गिरां चेत्यत्रापि संबन्धः।
 अत एव च वेदानामित्यर्थलाभः। द्वितीयोदाहरणमाह--खण्डीति । कञ्जं कमलम् ।
 भानवः सूर्यस्य किरणाः । खण्डितानेत्रञ्जकत्वं तु तदा प्रियदर्शनेनेति बोध्यम् । अञ्चति
 गच्छति । तृतीयोदाहरणमाह-अयाचीति । उच्छुङ्खलो निर्मर्यादः। तृयोदाहरणमाह-तपेति ।
 स परमभक्तः कश्चित् । अत्रेत्यस्यादाविति शेषः। तद्वक्त्रादित्यस्य तत इत्यादिः।
 आत्मशब्दार्थमाह--मन इति । यथेति । गणिका चाजामिलश्च तौ मुख्यौ येषां तान् ।
 गणिका पिङ्गला । अजामिलो जारो भागवते प्रसिद्धोऽयमर्थः। बतेति खेदे । भव एव
 मरुगर्तस्तत्र सीदन्दुःखी । प्रकृते मयि । मुख्यदीप्तत्वाभावादाह--तच्चेति । रसेत्यस्य
 पूर्वान्वयः। छायस्तत्सदृशः। नन्वालोचनं ज्ञानं तच्चात्मगुणो नार्थगुण इत्यत आह--
 ज्ञानस्येति । स्वोक्तौ तथाभावादाह--प्रायश इति । दोषाभावेति । द्वयोर्बहुवचनान्तानां
 द्वन्द्वः। तावतो दश । तत्रादौ शब्दगुणानां तेषामन्तर्भावायाह--श्लेषोदेति । घटनायां
 वर्णरचनायाम् । तदंशे सर्वत्र माधुर्यसत्त्वे मानाभावात्। प्रसादस्य सर्वरससाधारण्याच्चाह--
 -प्रसादाभीति । प्रतिपाद्येति । प्रतिपाद्यस्य युदुद्धटत्व-मनुद्धटत्वं च ताभ्यामित्यर्थः ।
 ग्राम्यत्वकष्टत्वयोस्त्यागादिति । अत्रेदं चिन्त्यम्--कष्टत्वमोजो-व्यञ्जकवर्णत्वम्, सुकुमारत्वं
 माधुर्यव्यञ्जकवर्णत्वम् । तथा चानयोः परस्पराभावत्वा - भावात्कथं तेनान्यस्यान्यथा
 सिद्धिरिति । अर्थव्यक्तेरित्यस्य गतार्थतेत्यस्यानुषङ्गः। इति शब्दः गुणान्तर्भावादिसमाप्तौ ।
 अन्यथा वैचित्र्यमात्ररूपत्वेऽपि गुणान्तर्भावे गुणभेदापत्ते-रिति । एतेन चमत्कारानुगुणत्वरूपस्य
 वैचित्र्यस्य गुणत्वसाधकतेत्यपास्तम् । कान्तिश्चेत्य-स्यैतानीति शेषः। अनधिक-
 पदेत्यारभ्योक्तानीति तदर्थः । क्रमेणाह--अधिकेति । अर्थव्यक्तेः संग्रहायाह-स्वभावेति ।
 कान्तेराह--रसेति । प्राधान्ये रसत्वमन्यथा रसवदलंकारत्वमिति भावः। समाधिस्त्विति ।
 ज्ञानरूप इत्यर्थः । तस्यात्मगुणत्वादिति भावः। तदाह--कवीति । नतु गुण इति । अर्थस्य
 तत्कारणमिति शेषः । प्रतीति । तस्या अपि विषयतासंबन्धेन तद्वदर्थवृत्तित्वादिति भावः ।
 उपसंहरति--अत इति । अथ यासु रचनास्वन्तर्भाव उक्तस्ता रचना आह--तत्रेत्यादिना ।
 तत्र तासां मध्ये । शर्भिः शषसैः। 'अन्तःस्थाभिश्च' इति पाठः। यरलवैरिति तदर्थः।
 वक्ष्यमाणैरित्यस्यानुपदमित्यादि । अवृत्तिर्वृत्तिसामान्याभाववती । बाधादाह-मृदुवृत्तिर्वेति ।

गुणस्यास्य माधुर्यस्य । नैकत्वेन संनिवेशिताश्चेदित्यस्यानुषङ्गः । अपिनानुकूलत्वसमुच्चयः । तदेवाह--यदीति । तदायत्तस्तदधीनः । वर्गेत्यस्य टवर्गान्येत्यादिः । अत्रारुचिबीजमुक्तमेव । उदेति । उदाहरणमित्यर्थः । तामिति । हे मे स्वान्त मनः! तां श्रियं कृष्णमूर्तिशोभां शान्तये चिरं कलयेत्यर्थः । नैचिक्यो गावस्तन्नेत्रचुम्बितामित्यर्थः । स्वेदाम्ब्वीति । गतोऽयं श्लोकः (२३८ पृष्ठे) । यद्यपि पाल्यग्रे 'दोलायितश्रवणकुण्डल' इति तत्र पाठः, तथापि टवर्गस्य वर्ज्यत्वादाह - 'अन्तः- स्थितालसविलोकन' इति । अत एवानयोर्मध्ये 'यथा वा--स्मृतापि' इति क्वाचित्कोऽपपाठ इति बोध्यम् । अत एवाह--प्रथमे इति । तामित्यन्तेत्यर्थः । विनिगमनाविरहादाह - भगवदिति । तद्गतेति शान्तगतेत्यर्थः । द्वितीये स्वेदाम्ब्विति पद्ये । स्मृत्युपेति । तद्विषयेत्यर्थः । गतस्येत्यस्य माधुर्येत्याद्यनुषङ्गः । (प्रसाद?) ओजसः स्थल आह--नैकत्वेनेति । 'टवर्गजिह्वा' इति पाठः । 'टवर्गझय्' इत्यपपाठः । गुम्फो रचनाविशेषः व्यञ्जक इति शेषः । बहुलैरित्यनेनान्येषामपि सत्ता सूचिता । तदाह--अस्मिन्निति । वर्गा वर्गसंबन्धिवर्णाः । अस्य ओजसः । चेदन्तं पूर्वान्वयि । सवर्णा अपीति । गुणस्येत्यादेः सर्वस्यानुषङ्गः । ओजस उदाहरणमाह - यथेति ।

मात्रपदेन वर्णविशेषनियमादिव्यवच्छेदः । घटना रचना । व्यञ्जिकेति शेषः । उदेत्यस्य यद्यपीत्यादिः । अत्र प्रसादे । तथापि यथेति । विशेष्योदाहरणमित्यर्थः । चिन्तेति । 'एतत्त्वां विनि-' इति पाठः । जेष्यति पीडादानेन । मानमलीमसत्वन्मुखसादृश्यस्य स्वस्मिन्संपादनेन वा । अत एव राकापतिरित्युक्तम् । राका पूर्णिमा । अन्यदा तु चन्द्रे सर्वथा साम्याप्रसिद्धिरिति भावः । तथा ओजोनुकूलवर्णेत्यर्थः । रसस्य वीररौद्रवीभत्सात्मकस्य । भावस्य च व्यभिचारिभावस्य च ।

प्रसादस्योदाहरणान्तरमाह--यथा वेति । उदाहरणान्तरदाने बीजमाह--अत्रेति ।

स्वाव्यवहितोत्तरत्वम् । किञ्चिदीषत् स्वानन्तर्यम् । एवं वर्णानां स्वानन्तर्यं सकृत्किञ्चिच्छ्रव्यमित्यर्थः । एवमग्रेऽपि । अत एवाग्रे ततोऽप्यधिकमित्युक्तम् । एतच्चेति । स्वसमानवर्गानन्तर्यं चेत्यर्थः । तेषां तयोरानन्तर्यं बोध्यमित्यन्वयः । ईषत्पदार्थमाह - निर्माणेति । साधारणैरपि निर्माणमार्मिकभिन्नैरपि । आद्योदाहरणमाह--खगेति । द्वितीयोदाहरणमाह--इतीति । चतुर्णां गतिमुक्त्वा पञ्चेति । न तथा नाश्रव्यम् । स्वानन्तर्यमिति ।

पञ्चमानामित्यस्यानुषङ्गः । एतेषामपवादमाह--एतानीति । गुर्विति । गुरुवर्णव्यवधानेनेत्यर्थः । 'काक' इति इति पाठे संबोधनम् । तं प्रत्युक्तिः । युक्तस्तु सप्तम्यन्तपाठः । तत्त्वकथा ब्रह्मकथा । सर्वस्माद्विषयादाकृष्य । एकरसं स्वमयं ब्रह्ममयं च । गुरुर्द्धेधा, दीर्घः संयोगपरश्च । तत्राद्योदाहरणमुक्तम्, अन्त्यस्योच्यत इत्याह--इदं त्वित्यादि । गुरुव्यवायेन तदंशे दोषाभावो न सर्वांशे इत्याह - इदं त्विति । प्रायेणेति । श्रुत्यकटुत्वे तु न तथेति भावः । उपसंहरति--एवमादय इति । आद्योदाहरणं हरिणीत्यभिप्रायम् । गतस्येत्यस्य संयोगस्य दीर्घानन्तर्यमिति शेषः । न दीर्घादव्यवेति । परसवर्णेनैव व्यवधानादिति भावः । समस्ते पदे विशेषमाह - नवाम्बुदेति । अदोष इति । वस्तुत एकपदगत्वेन तत्त्वाभावादिति भावः । असकृत्तु सुतरा-मिति । भिन्नपदगतस्य संयोगस्य दीर्घानन्तर्यमसकृच्चेतर्हि सुतरामश्रव्यमित्यर्थः । अश्रव्यत्वमंशे इति शेषः । काव्यस्य पङ्गुत्वमिवेत्यन्वयः । रसाद्यप्रतीतेस्तत्त्वमिति भावः । किलकिञ्चितानि हावविशेषा इत्यर्थः । प्रयुक्तं तु संध्यकरणमित्यनुषङ्गः । एवमग्रेऽपि । असकृदेवेति । अन्यथा शास्त्रानर्थक्यं स्यादिति भावः । यवलोपे 'लोपः शाकल्यस्य' इति । तत्र यलोपोदाहरणमाह--अपर इति । इषव इति 'इव त' इति पाठान्तरम् ।

भुजगेति । हे पृथ्वीनाथ, तवामात्या गारुडमन्त्रा इव भुजगाहितप्रकृतयः, तारा इव तुरगा इव सुखलीना इत्यन्वयः । भुजगानं सर्पाणां विटानां चाहिता प्रकृतिर्येषाम् । सुखेष्वासक्ताः । सुष्ठु खे आकाशे लीनाः । सुष्ठु खलीनं येषां ते तादृशाश्चेत्यर्थः । उपसंहरति--एवमिति । उक्तप्रकारेणेत्यर्थः । सर्वेऽपि वर्णानां स्वानन्तर्यमित्यादिनोक्ताः ।

तत्र तेषां मध्ये । ये चेत्यादौ यथाक्रमं सप्तम्यन्तद्वयानुषङ्गः । समासमित्यस्य वर्जयेदित्यत्रान्वयः । अग्रिमसर्वषष्ठ्यन्तानामसकृत्प्रयोगामित्यत्रान्वयः । सवर्णेति । तुल्यास्यमिति सवर्णसंज्ञकेत्यर्थः । अपिना सकृत्समुच्चयः । नैकत्वेन प्रयोगं वर्जयेदित्यस्यानुषङ्गः ।

'चलन्' इति पाठेऽपि स एवार्थः । वशंवदितानि स्वाधीनीकृतानि । सायाहनि सायंकाले । हीरेति । हीरैर्हीरवद्वा स्फुरन्तो ये रदना दन्तास्तेषां शुभ्रिम्णा शुभ्रत्वेन शोभते तच्छीलम् । सान्द्रं घनममृतं यस्मिंस्तत् । यद्वा नञ् काक्वाम् । अपि तु दूरीकरोत्येव । परिवेषच्छलेनेति भावः । यदि त्विति । दन्तकिरणरम्यं कमलशोभापहारीत्यर्थः ।

हरन्ति । ममेति शेषः । नायकोक्तिरियम् । पूर्वार्धं तदवयवभूतम् । जिह्वेत्यस्य विसर्गादेशेत्यादिः । एवमग्रेऽपि । कलितेति । नायिकोक्तिः सखीं प्रति । कलितः कृतः

कुलिशवद्वज्रवद्धातो यैस्तादृशाः केऽपि विलक्षणा वाताः खेलन्ति ऋीडां कुर्वन्ति । अत इह देशे मम जीविते कुशलं कथं जायताम् । वाशब्दः पादपुरण इवार्थे वा । कारणान्तरमाह –
–अयमिति । हे आलि! माकन्दतरुमौलावाम्रतरुमस्तके गुञ्जन्नयमपि चञ्चरीको भ्रमरः।
बतेति खेदे । मदीयां चेतनां चुलकयति । चुलकवदापिबतीत्यर्थः ।
मलयाचलस्थतरुस्थितसर्पमुखनिःसृता इत्यर्थः । अत एव कृतान्ताः । अत्र सकृत्सत्त्वेऽपि
प्राचुर्याभावः ।

अलका इति । यस्या इति शेषः । पुङ्खयुक्तबाणसदृशलीलाः । चपला विद्युत् ।
एतेनान्यत्सर्वं रमणीयमिति सूचितम् । वचन इति । हे कोमले, तव यत्र वचने सा माधुरी,
स्वान्ते पुर्णा करुणा चाभूत् । हे हरिणाक्षि ! अधुना । हेति खेदे । कथमिव तत्र यथाक्रमं
कटुता कठोरता चाविरासिदित्यर्थः । अत्रोत्तरार्धे टवर्गझयां नैकव्येन प्राचुर्य बोध्यम् । अत
एवाह – अधुनेति । अखर्वं गर्वमित्यन्वयः । गहनं काननम् । साध्विति । एकत्र सत्त्वेऽपि
प्राचुर्याभावः । हकारघटितसंयोगस्यासकृत्प्रयोगोदाहरणं ऋटितमत्र । निकाय्यं निवासम् ।
तां सपत्नीम् । नायिकोक्तिर्नायकं प्रति । आवहतीति । अतस्तदन्यत्वं निवेशितमिति भावः।
इयमिति । अधुना द्वितीयेऽह्नि।

अयीति । अयि तन्वङ्गिः, यदि वदनं मनाक् मन्दस्मितमधुरं कुरुषे तर्हि अधुनैव । न
तु कालान्तरे । हन्तेति हर्षे । चन्द्रस्य साम्राज्यं शमितं कलय । जानीहीत्यर्थः। कखेति ।
खादिधातुपाठे इति भावः । व्यङ्ग्येति । व्यङ्ग्यास्वादान्यो यो योजनाविशेषः । पदार्थानां
तदपेक्षा नेत्यर्थः । यतो हीति निपातसमुदायो हेतौ । सुतरामिति । पूर्वोक्तसर्वानुषङ्गः ।
तनीयानपि पदार्थो रजःकणः पदार्थैकदेशश्च स्वातन्त्र्यं स्वाभिमुखत्वं कुर्वन्नित्यर्थः। निबन्धनं
शक्तावपि प्रमादित्वरूपं भवतीत्यर्थः ।

अनुन्नतेति । अनुन्नतविस्तारतया चेत्यर्थः । सुसुखमत्यन्तमुखं यथा तथा । क्वचित्
'सुखम्' इत्येव पाठः। सौधमौलिं सुधानिर्मितप्राकारोर्ध्वप्रदेशम् । मुदां प्रौढिमित्यन्वयः ।
उपसंहरति – इत्थमिति । प्रसङ्गाद्वृत्तिं निरूपयति – एभिरिति । माधुर्यभारेण भङ्गुरोऽत
एव सुन्दरः पदानां च विन्यासो रचना यस्यां सा । निर्मातुर्व्युत्पत्तिमुद्गिरन्तीत्यन्वयः ।
प्रसादगुणेन युता । गृहीतः परिपाको रसचर्वणा यस्यां सा ।

कीर्णं व्याप्तम् । श्रियं शोभाम् । तन्वी कृशा । अस्या वैदर्भ्याः भङ्गमुदाहरति – यथेति । अत्र लज्जेति पृथक्पदम् । तेन समानकर्तृकत्वोपपत्तिः। एवमिति उक्तस्थल एवेत्यर्थः नैकत्वेनासकृत्प्रयोगोऽश्रव्यः इति भावः। प्राचुर्यमिति । तथा चाश्रव्यमिति भावः। स्वात्मेति । स्वात्मघटितः सर्वर्णङ्गयद्वय घटितश्चेति दोषद्वयम् । घटितस्येति । द्वयस्य संयोगस्येत्यत्रान्वयः। सकृदिति तस्य शेषः। तस्य च प्रयोग इत्यत्रान्वयः। एवमग्रेऽपि । तस्य प्रकाशने कर्तृत्वम् । निर्माणेत्यस्य काव्येत्यादिः ।

अथ रसनिरूपणानन्तरम् ।

भावना पुनः पुनरनुसंधानम् । अत एव च भावनायामतिव्याप्तेरेव च तद्विशेषणत्वे व्यञ्जकत्वविशेषणत्वे।

अस्तु वा प्राधान्येनेति । रसं प्रति गुणीभूतत्वेऽपि वाच्यातिशायित्वात्तद्ध्वनित्वं राजानुगम्यमानविवहनप्रवृत्तभृत्यस्यैव रसापेक्षयापि हि अस्य प्राधान्यमस्ति । अत एव न भावध्वनिविलोप इति भावः । तथापि उक्तस्थलेऽव्याप्त्यापत्त्यभावेऽपि । तथापि विभानुभावाभिन्नत्वे सति [शब्दभिन्नत्वे सति] रसव्यञ्जकत्वमित्युक्तावपि । भिन्नत्वे सतीत्युपलक्षणं शब्दभिन्नत्वे सतीत्यस्यापि । नापीत्यस्य वाच्यमित्यत्रान्वयः । चर्वणा आस्वादः चर्वणायामतीति । रसाभिव्यञ्जकचित्तवृत्तित्वस्य तस्यां सत्त्वादिति भावः ।

काल । गुरुद्रवं नितरां हालाहलवद्विजानती सा बाला नीलोत्पलमालामपि व्यालावलिं किलामनुत इत्यन्वयः। तस्य ज्ञानस्य । चित्तवृत्तित्वाच्चेति । अत्रैवानुभावभिन्नत्वे सतिति विशेषणदाने को दोष इति चिन्त्यम् । अखण्डं भावत्वमिति शेषः । तत्त्वे अखण्डत्वे । विशेष्यमात्रोक्तौ तेषां शब्दवाच्यत्वे तत्त्वापत्तिः अतो विभावादीति । तावन्मात्रोक्तौ रसेऽति प्रसङ्ग इति समुदितमुपात्तम् । अञ्जितोऽभिव्यक्तो व्यभिचारी भाव इत्यर्थः। स्थायिभावेति। प्रतिपादितमेतदधस्ताद् ग्रन्थकृता । सापि तद्गतानां तेषां तथाभिव्यक्तिरपि । व्यङ्ग्यान्तरेति। रसापेक्षया भिन्नं यद्व्यङ्ग्यं वस्त्वलंकारादि तद्रीत्येत्यर्थः । तथा च रसापेक्षयापकर्षः सूचितः । अत्र भावे । तस्यैव व्यभिचार्यन्तरस्य । प्रकरणादीनां तात्पर्ये नियामकत्वेन न तदापत्तिरित्याशयेन सिद्धान्तमाह – वस्तुतस्त्विति । तदीयेति प्रधानभावीयेत्यर्थः। नान्तरीयकत्वे हेतुरयम् । अत एवाग्रे ‘अत एव नान्तरीयकस्य’ इति वक्ष्यति । तनिमानमिति । कृशि-

मानमित्यर्थः। विनिगमनाविरहादाह – अमर्षादौ वेति । एवं सति व्यभिचार्यन्तरस्य प्रधानभावेऽङ्गत्वे सति । भावशरीरनिविष्टहर्षादीनाह – हर्षादय इति । एतेन पुत्रादिविषयरतेर्मुनिना भावत्वगणनेनेत्यर्थः ।

तदाह – उच्छृङ्खलेति । तत्र हर्षादीनां मध्ये । देवेत्यादि उत्पत्त्यन्तो विभावो यत्र जायते, नेत्रेत्याद्युक्ता अनुभावा यत्र जायन्ते तं हर्षमादिशेदित्यर्थः । तदा अवधिकाले । अथ हर्षानन्तरम् । श्रीरित्यग्रे चेति शेषः । तद्ध्वनित्वं भावध्वनित्वम् । पूर्वमते स्मृतित्वेन स्मृतेर्वाच्यत्वात्कथं भावध्वनित्वमत आह – बुद्धेरिति । शक्यतावच्छेदकतावच्छेदकस्येत्यर्थः। द्वितीयमते बुद्धिस्थत्वस्य वाच्यत्वेऽपि न स्मृतित्वस्य तत्त्वमित्याह – स्मृतित्वेन स्मृतेरिति । व्यक्तिर्व्यञ्जना । ‘व्यङ्ग्यस्य कथमपि वाच्यवृत्त्यनालिङ्गितस्यैव चमत्कारित्व-मित्यालंकारिकसमयः’ इति पूर्वतनग्रन्थेन विरोधाच्चिन्त्यमेतत् । व्यङ्ग्यतावच्छेदकतया भासमानजात्यादिरूपेण यत्र वाच्यता तत्रैवाचमत्कारिता । पूर्वोदाहरणे हि मनोरथ-त्वेच्छात्वयोर्घटत्वकलशत्ववदेकतया तेन रूपेणैव वाच्यतास्तीति न दोष इत्यपि कश्चित् । तस्या नायिकायाः। विभाव एव नायिकारूप एव । कथंचित्सामग्र्यन्तराभावकृतः क्लेशः। सपुलकतन्विति क्रियाविशेषणम् । गवाक्षे विनिहितवदनमित्यन्वयः। चकितेत्यत्र कर्मधारयद्वयम्। तेनेति । प्रियेणेत्यर्थः। तत्कर्तृकमिति यावत् । पुलकादेर्दर्शनमित्यत्रान्वयः। तत्कुचेति । नायिकाकुचेत्यर्थः। एवमग्रेऽपि । सद्मशब्दार्थमाह – सद्नेति । तरसा श्रीघ्नम् । स्मितेनार्द्रमिव नमयांचकार । अम्बुजालिं कमलपङ्क्तिम् । जनितश्चासावुपप्लवश्च । उपद्रवश्चेत्यर्थः। धावं धावं धावित्वा धावित्वा । कथमिति । वस्तुध्वनित्वस्यैवौचित्यादिति भावः। तस्य चिन्ताभावरूपवस्तुनः। उपयोगिता पोषकता । विधिर्देवम् । इयं तु शङ्का । तुरेवार्थे । सुषमा शोभाविशेषः। श्रमस्तदाख्यो भावः। कारणेति । तच्च स्फुटीभविष्यति । लक्षणेति । मुन्युक्तेत्यादिः। अनुपपत्तिरसमावेशरूपा । विवक्षितमिति । एवं तु केचिद्ग्रन्थोऽपि सुयोज इति भावः। हतकेन हतसदृशेन । भाग्यरहितेनेति यावत् । वनजाक्षी जलजाक्षी । सहसा कारणं विनैवा परा उत्कृष्टा सरस्वती । श्रुतिरित्यर्थः। विनिगमकाभावादाह – तज्जन्यमिति । चिन्तौत्सुक्यादिरूपविभावत्रयतः, शिरसोऽप्यावृत्त्वादिरूपानुभावत्रयतो दैन्यं भावं जानीयादित्यर्थः। वचनान्तरमाह – दौर्गत्यादेरिति । अनौजस्यमोजोगुणाभावः। सर्वं वाक्यं सावधारणमिति न्यायलभ्यार्थमाह – न तु विधिनेति । जात्यैव स्वभावेनैव । तेनैव पतितेनैवा

तथाविधं पातित्यजनकम् । तस्य रामस्य । तस्याः सीतायाः । साम्यमित्यस्यानुषङ्गः ।
 एवालमिति । अलंकुरुत एवेत्यर्थः । न तु स्वयं प्रधानं येन गुणीभूतव्यङ्ग्यत्वापत्तिरिति
 भावः । उपादानलक्षणामूलध्वनिभ्यामिति । स्वार्थमुपादायेतरार्थलक्षणमुपादानलक्षणा ।
 लक्ष्यतावच्छेदकं चातिक्लेशे तदत्यक्तत्वं मत्पदस्य । वनवाससखीत्वमित्यादि च तत्पदस्य ।
 व्यङ्ग्यार्थमाह – कृतध्वनित्वेत्यादि । यथाक्रममन्वयः । तदेवेति । दैन्यं परिपोष्यत एवेत्यर्थः।
 न तु प्राधान्यं येन दैन्यध्वनित्वोच्छेद इति भावः । सेतीति । यतस्तेन तद्धर्मप्रकाशोऽतो
 लेशतोऽङ्गतः प्रतीयमानया सेति स्मृत्या च दैन्यं परिपोष्यत एवेत्यस्यानुषङ्गः। न तु प्राधान्यं
 येन स्मृतिध्वनित्वं स्यात्, न दैन्यध्वनित्वमिति भावः । यत्र चिन्तायाम् ।
 देहानुपस्कृतिर्देहाप्रसाधनम् । वितर्को वक्ष्यमाणस्वरूपः । अस्तपल्लवेति पञ्चम्यर्थे बहुव्रीहिः।
 पल्लवपदेन तच्छोभा । अकृतप्रतिमेति । उपमानमित्यर्थः । कृता मृगीदृश इत्यनयोः सर्वत्र
 संबन्धः । तदप्राप्तिस्तादृशनायिकाप्राप्तिः । प्रतीयेत्यस्य प्राक्प्राधान्येनेत्यादिः। उपयोगः
 प्राशनम् । संमोहेति अनयोः । समूहो यत्रेत्यर्थः । तत्र शयनादीनां मध्ये । उत्तमे पुरुषे
 इति । ‘उत्तमसत्वः प्रहसति गायति तद्वच्च मध्यमप्रकृतिः। परुषवचनाभिधायी शेते
 रोदित्यधमसत्वः ॥’ इति प्रदीपविरुद्धमेतत् । अव्यक्तेति । अस्पष्टाक्षरासंबद्धवाक्यैरित्यर्थः।
 सुकुमारेति कर्मधारयद्वयम् । शनैरित्यनेनाव्यक्तत्वं किमपीत्यनेनासंगतत्वम् । त्रिलोकीं
 कोकनदयन् । आलम्बनेति क्रियाविशेषणम् । तन्निष्ठेति । मत्तनिष्ठेत्यर्थः। तद्ध्वन्युपेति ।
 मदभावध्वन्युपेत्यर्थः । ननु क्षीबपदेन विशेषणविधया वाच्यस्य मदस्य कथं ध्वनितास्पदत्वम्,
 कथमपि वाच्यवृत्त्यनालिङ्गितस्यैव व्यङ्ग्यस्य चमत्कारित्वमिति स्वयमेव प्रागावेदनात् ।
 एवं च स्वभावोक्त्यलंकार एवायमत आह – इदं वा पुनरिति । हि यतो मधुरसान्मधुरं तव
 स्वस्य । स एव मादकद्रव्यसेवनरूपः प्रागुक्त एवेत्यर्थः । अधिकेति । पपहहभभेत्यर्थः।
 निरूपणं चेत्यस्योभे इति शेषः। अध्वेति त्रयाणां द्वन्द्वगर्भो बहुव्रीहिः। अनुभावकैरित्य-
 स्याग्रेतनैरन्वयः। संवाहनं सेवनम् । मोटनं मोडनमिति भाषाप्रसिद्धम् । मन्दैरित्युत्तरान्वयि।
 अतो ग्लानेरिति । उक्तहेतुद्वयाद् ग्लानेः सकाशादित्यर्थः। दृष्टान्तेन सुषुप्तेरेव लाभः, न तु
 स्वप्नस्येत्याशयेनाह – सुषुप्तौ हीति । नैवेति । यत्नं प्रति तस्य कारणत्वादिति भावः। ननु
 स्पष्टार्थमेव तदस्तु, अत आह – शीङ्गेति । प्रकारतयेति भावः । तस्या निद्रायाः। रत्नसानुः
 सुमेरुः। मृद्वीका द्राक्षा । निर्यन्निःसरन् । झरी प्रवाहः। तस्माद्वीररसध्वनेः। मदन्य इतीति

गर्वाकारः। सोल्लुण्ठं साभिप्रायम् । वचनेन आ मूलादित्यादि मदन्व इत्यन्तेन । दोषा रात्रिः। ये ज्वरादय इति । लोके इति शेषः। इह शास्त्रे । तत्प्रभवो ज्वरादिप्रभवः। तदुदन्तेति। नायकोदन्तेत्यर्थः। मुखे इत्येकवचनेनैकवार्तैव सर्वाभिरुच्यत इति ध्वनितम् । तदलाभादैन्यं दृष्टौ । भीरोर्भयशीलस्य । सत्त्वं प्राणी । स्फूर्जथुर्वज्रनिर्घोषः। औत्पातिकैरुत्पातसूचकैर्धोरसत्त्वदर्शनादिभिः। मनःक्षेपश्चित्तवृत्तिविशेषः। केलीरभसेन क्रीडाराभस्येन । नायकोक्तिरियम्। आराद्दूरम् । ततोऽचिरस्थायित्वेन विद्युच्छोभालाभः। पत्या तत्कर्तृकम् । 'शब्दानुशासनमा-चार्येण' इतिवत्प्रयोगः। शैशवेनैवेति । बालापदबोधेनेत्यर्थः। तस्या लज्जायाः। एवं च मूले कुठारान्न तदाशङ्केति भावः। ननु बालापदं न शैशवबोधकम्, किं तु विशेषबोधकमत आह -इदं वेति । कशां ताडन-रज्जुम् । वस्तुनस्तत्त्वाभावादाह-लीलेति।

अनिदंजन्यत्वादिति । एतज्जन्यत्वाभावादिति यावत् । अन्यथेति । निद्रयेत्यर्थः। एतदिति । स्वप्नेत्यर्थः। मृषेति । मिथ्याभाषिन् । इह प्रवासे । प्रियतमेति । नायिकेत्यर्थः। अत्रोदाहृतमिति । अस्यापि वाच्यातिशायित्वादेतद्ध्वनिव्यवहारोऽपि । तथा च सांकर्यमिति भावः। तत्पूर्तिर्निद्रापूर्तिः । वारिवाहो मेघः । अमुं विबोधम् । सिंहावलोकनन्यायेनासूयाध्वनित्वं निराचष्टे - न त्विति । हि यतः । तस्मिन्विबोधे । तस्या अप्यसूयाया अपि । स्वप्नस्य वाक्यार्थतेति न शङ्क्यमित्यस्यानुषङ्गः। जलाहरणकर्तृत्वबोधकवारिवाहशब्दस्य सत्त्वात्, अत आह - अस्तु वा स्वप्नभावेति । इदं वक्ष्यमाणम् । सकलां यामिनीमभिव्याप्य सह स्थितवतीं निद्रां गाढमालिङ्ग्याथ च प्रातस्तां विहाय स चेतनामलिलिङ्गेत्यन्वयः । नन्वेवं विबोधभावध्वनित्वाभावेऽपि कस्येदमुदाहरणम्, अत आह - यथेत्यादि । प्राग्वद्विबोधवत् । कारणानां परकृतावज्ञादीनाम् । कार्याणां मौनादीनाम् । आमृष्य संस्पृश्य । जोषं जोषमिति । निर्निमेषं दृष्ट्वा दृष्ट्वेत्यर्थः। जोषामेव तूष्णीमेव । भामिनी कर्त्री । अत्रादिसंग्राह्यविभावानुभावयोः सत्वमित्याह-इह त्विति । इदं च निर्निमेषनिरीक्षणं सेवार्थकजुषा णमुला च गम्यं तदाह-निर्निमेषेति । इदमुपलक्षणम् । मौनमप्यनुभावो बोध्यः । किं भेदकमिति । उक्तकारणकार्ययोस्तु ऐक्यमेवेति भावः । तत्र तु विषयवैलक्षण्ये तु । कार्येति । क्रोधा मर्षयो र्यथाक्रममित्यादिः। हर्षाद्यनुभावानामिति । हर्षादिजन्यानुभावानामित्यर्थः । भावविशेषोऽभिप्रायविशेषः । अनुभावेत्यस्य हर्षादिजन्येत्यादिः।

तदवहित्थम् । भयादिभिर्विभाव्यं जन्यमित्यर्थः । गुरुषु तत्समीपे । गोपानां प्रसङ्गे इत्याद्यन्वयः । पन्नगपतेः कालियस्य । साश्चर्यमाश्चर्येण सहितम् । ताण्डवविधिं यदुपतेरिति भावः । तादृशेति । विषवमनकर्त्रित्यर्थः । असदिति । अविद्यमानदोषकथनमित्यर्थः । अङ्गाधिपतेः कर्णात् । परेति । उत्कृष्टेत्यर्थः । पराभूतमिति युधिष्ठिरविशेषणम् । न चामर्षोग्रेति । कारणाधिक्यादिति भावः । अप्रतीतेरिति । अस्यां वधादीच्छापि न । तस्मिन्नित्यनुभावभेदादिति भावः । असावुग्रता भेदादिति । गुरुबन्धुवधादिजन्यः स्थायी, वागपराधादिजन्यः संचारीति भेद इत्यपरे । व्यावृत्तय इति । ज्ञानस्योन्मादत्वव्यावृत्तय इत्यर्थः । तस्याप्रसक्तेरिति । मुख्यमरणस्यान्त-र्भावासंभवादित्यर्थः । तत्र हेतुमाह-भावेषु चेति । अङ्गीकुरुते न । न प्रतिवदतीत्यर्थः । अत्र मरणे हन्त पदस्य दुःखातिशयबोधकत्वादिति भावः । प्रकृतेऽनुपदं वक्ष्यमाणरीत्या विप्रलम्भासंभवादाह - कस्येति । करुणस्थायीभावस्येत्यर्थः । अस्य पुरोऽनभिव्यक्तेराह-चरममिति । अत एवैतद्ध्वनित्वम् । तदेवाह - अयं चेति । नन्वस्य प्रधानोदाहरणं कुतो न दत्तमत आह - कवय इति । पुनःशब्दो हिशब्दार्थे । आदिना विपर्ययपरिग्रहः । आलम्बनमाधारभूतम् । ननु नियमे तदभावेऽपि लक्षणे तदनिवेशात्प्रकृते तत्संभव एवात आह-किं भविष्यतीति । ननु न विनेत्यादिनार्थान्तरन्यासस्य प्रतितेः कथं ध्वनित्वमत आह-न विनेत्यादीति । सामान्येन विशेषसमर्थनमत्र बोध्यम् । भास्करसूनौ कर्णे । दुर्योधनस्य जीवितेति संबुद्धिः । हे वीरेत्यर्थः । इवशब्दो वाक्यालंकारे । निर्यासि गच्छसि । विषादध्वनित्वं द्रढयति - अस्मिन्नेवेति । वाच्यध्वनिरिति । लक्ष्यतावच्छेदकं च कर्णदर्शनावधिजीवित्वम्, एकादशाक्षौहिणीपतिवन्द्यत्वम्, प्रतापेनागणितपाण्डवतेजस्त्वम्, पाण्डवानां वनवासादिदातृत्वं वा अतिदुःखित्वम् व्यङ्ग्यम् । परेति । उत्कृष्टेत्यर्थः । युद्धेति । तथा च किं भविष्यतीत्याद्याकारायास्तस्या असंभव इति भावः । तेनागेति । तथा च तद्विभावस्याभाव इति भावः । परेति । बहुव्रीहिस्तृतीयातत्पुरुषो वा । परापकर्षस्यैवाभावादिति भावः । उत्साह-स्येति । तत्स्थायिभावस्येति भावः । अयीति कोमलामन्त्रणे । 'अमी मे' इति पाठः । बाहुजानां क्षत्रियाणाम् । अस्य पदार्थस्य । निपतदिति । निपतद्वाष्पसंरोधेन मुक्तचाञ्चल्यास्तारका यस्येत्यर्थः । आलोकेय । लिङो रूपम् । उद्वेगस्येवेति । उद्वेगावेगौ पर्यायौ । चिन्तोत्कण्ठेति । 'चिन्तोत्कर्ष' इति पाठान्तरम् । ईष्टानिष्टेति । प्रियानिष्टेत्यर्थः । तद्विभेति । जडताविभावा

इत्यर्थः । रुजा रोगश्चेत्यर्थः । वाशब्दः समुच्चये । विदामर्थाद्रसज्ञानां मतमिष्टम् । दूरतो दूरे । करणैरिन्द्रियैः । प्रणयः स्नेहः । अन्यासामसंभवादाह – तत्तत्प्रेति । चाक्षुषादिरूपास्वित्यर्थः । चाक्षुषादेरिति । सामान्येनेति भावः । प्रकारेति । तत्तत्प्रकारेणेत्यर्थः । अत एव बाहुल्येन अजननादेव । अस्यालस्यस्य । तुल्यत्वेऽपि ग्लान्यादाविति शेषः । यथासंख्यमन्वयः । पारयामि शक्नोमि । आयसी लोहमयी । रसज्ञा जिह्वा । प्रियेति । प्रियस्यागमनं यस्मिन्दिने ततो द्वितीयेत्यर्थः । जडतातो भेदन्तरमाह – जडेति । वाशब्दश्चार्थः । अत्रालस्ये । कथाभिरित्यविवक्षितेति । कथाभिरिति सुरतपरं तत्त्वमेव लक्ष्यतावच्छेदकम् । अतिश्रमयुक्तत्वं व्यङ्ग्यम् । श्रम इत्यस्य व्यङ्ग्येत्यादिः । परिपोषक इत्यनेन श्रमध्वनित्वं निरस्तम् । ननु तस्य तत्त्वे प्रकृते गौरवमत आह – श्रमेति । नन्वेवं सर्वत्र तत्सत्त्वेन विभावभेदोक्तिरयुक्ताऽत आह – अतीति । प्राकृत इति । क्षत्रियोद्भव इत्यर्थः । तत्रत्यानां सीतापरिणयनार्थं जनकगृहे समागतानां सदस्युपविष्टानाम् । शिशुपदेति । एतदुभयपदेत्यर्थः । तुष्णालोलेत्युदाहरणदाने बीजं कथयितुमाह – तृष्णेति । कलयतीत्यादि सत्सप्तम्यन्तम् । कलयति चन्द्रिकापानार्थं स्वीकुर्वति । चकोरव्रजे तत्समूहे । कुलं समूहः । धुन्वति टंकारयति । विधौ चन्द्रे । धाराधरेति । मेघाच्छादनमित्यर्थः । तदीयेति । धात्रीयेत्यर्थः । प्रकाशेत्यनेन तस्या वाच्यत्वं सूचितम् । वक्तुमिति । तथा चेदमप्यस्या उदाहरणमिति भावः । कार्यकारणयोस्तुल्यत्वादिति । असूयाकार्यकारणयोरिवामर्षकार्यकारणयोरपि विद्यमानत्वादित्यर्थः । असौ असूया प्रतीयत इत्यत्रान्वयः । एवव्यवच्छेद्यमाह – नेति । भेदेन नेत्यर्थः । अत इदं नोदाहृतमिति भावः । ननु पूर्वोदाहरणेऽपि शबलितत्वमत आह – नहीति । ननु रामस्य कुतो नापराधोऽत आह – स्वभावो हीति । अप्रस्तुतप्रशंसैवात्रेति मतं निराचष्टे – अत्राप्रेति । तेषां च अवान्तरवाक्यध्वनीनां च । अस्य अपस्मारस्य । विशेषेति । अपस्मारत्वेनेत्यर्थः । बीभत्सेत्याद्युक्तिस्वारस्यमाह – विप्रेति । अस्यापि च अपस्मारस्यापि । अङ्गत्वमित्यस्यानुषङ्गः । कम्पमानः श्वसन्निति । श्वासजन्यकम्पवानित्यर्थः । च मत्सर इति । मत्सरश्चेत्यर्थः । अहितेति । न हितं व्रतं भगवदनुरक्तिरूपं यस्य तत्संबुद्धिः । अत एव पापात्मन् प्रह्लाद । भावित इति । उत्पादित इत्यर्थः । अवज्ञादिभिरिति । आदिना विरहादयः । यदीति । भगवतो रामस्येयमुक्तिः । सा सीता । जडेति । अचेतनजीवितेनेत्यर्थः । विफलेन विरुद्धफलेन । नन्वत्र निर्वेदस्थायिकशान्तरसध्वनित्वमेवात आह – नित्येति । असौ निर्वेदः ।

भवदिति । विष्णुं प्रति भक्तोक्तिः। हे क्षपितमुर मुरजित् । जयविजयौ द्वारपालौ । ते अनिर्वचनीयप्रभावास्ते । भवद्द्वारि भवन्नेत्रपातोत्कण्ठया कीटा इव वितिष्ठन्त इत्यन्वयः। वराका दीनाः। नाभिव्यज्यत इति । धनाद्यभिलाषेणापि तदुपपत्तेरिति भावः । इतीत्यस्याभिव्यज्यत इत्यस्यानुषङ्गः । चेत् यद्यपि । नन्वस्या अप्राधान्येन कथं तत्त्वमत आह – इदं वेति । अस्य भावस्य । अन्तर्भावे हेतुमाह – असूयात इति ।

ननु सूक्ष्मभेदप्रयुक्तभेदः कुतो नात आह – मुनीति । संचारीति षष्ठ्यर्थे सप्तमी । तत्र निरूपणीये रसाभासे ।

यत्र विभावादौ । तेषां लोकानाम् । आदिना गुरुपत्न्यादिसंग्रहः ।

तत्र तयोः । तस्मादिति । तथा चानुचितविभावलम्बनकरतित्वं तत्त्वं ज्ञेयम् । आदिना हासादिपरिग्रहः । इत्थं च तथाविशेषणे च । इतिरपरमतसमाप्तौ । चस्त्वर्थे ।

‘तत्र रसाभासेषु । आदिना भावपरिग्रहः’ निर्मलस्य निर्दुष्टस्य । हेतुत्वेनेत्यस्य न समानाधिकरणमित्यस्यानुषङ्गः। नन्वत्र मते दुष्टो हेतुरितिवद् दुष्टो रस इत्यादिव्यवहारानुपपत्तिरतो मतान्तरमाह – नहीति । आत्महानिः स्वरूपहानिः। अश्वाभासेति । अश्वे इति भावः । सौधेति । सुधानिर्मितराजगृहोपरितनप्रदेशमित्यर्थः। फेनस्यात्यन्तस्वच्छत्वादुक्तिः । पुष्पशयने पुष्पशय्यायाम् । अहहेति शङ्कायाम् । अनुचितेति । अनुचितः प्रणयो यस्यामित्यर्थः । यस्या इति वा । इदमाद्योदाहरणमित्याह – निषिद्धेति । अस्या नायकनिष्ठायाः । परेत्यस्य विबोध्येति । बोधितेत्यादिः । स्पर्शेति । स्पर्शकृतत्रासेत्यर्थः। अनुभयेति । नायके सत्त्वेऽपि नायिकायामभावादिति भावः । हेतुरिति । तथा च तृतीयोदाहरणमेतन्नाद्यस्येति भावः। समाधत्ते – अस्याश्चेति । चो यत इत्यर्थे । व्यनक्तीत्यत्रास्यान्वयः । रतिमिति । नायिकासंबन्धिनीं रतिमपीत्यर्थः। हर्षसमुच्चायकोऽपिः। नन्वेवं विनिगमनाविरहोऽत आह – परं त्विति । नायिकानिष्ठा तु स्मेरेति पदमात्रव्यङ्ग्यत्वान्न वाक्यार्थः। तथा चाद्योदाहरणतास्य सुस्थेति भावः। द्वितीयेदाहरणमाह – यथा वेति । भवनं स्वगृहम् । विज्ञानाय तदङ्गीकाराय तेषु तरुणेषु । करुणायामन्वयः । परमेत्यस्य तरुणसंबन्धीत्यादिः । बह्विति । तरुणेष्विति बह्वित्यर्थः। तृतीयोदाहरणमाह – यथा वेति । भुजेति रूपकम् । उपेति । आभासत्वमिति शेषः । प्रथमोदाहरणसंग्रहायाह – अत्रेति । अत्र वक्ष्यमाणोदाहरणे किं रसो वा तदाभासो वेत्यर्थः।

स्फारिता विस्तृताः। प्रथमा इत्यनेन पूर्वं दर्शनाभावः सूचितः। सभक्तित्वमित्यादिद्वितीयान्तानां व्यञ्जयन्तीभिरित्यनेनान्वयः । रसाभास एवेत्यस्य व्यङ्ग्य इति शेषः । एवेन रसव्यवच्छेदः। प्राञ्चस्त्विति । अत्रारुचिबीजं तु रत्यनौचित्यस्यापरिणीते इवात्रापि सत्त्वम् । नहि लक्षणे तथा निवेशोऽस्तीति । तत्र रसाभासानां मध्ये । एकं क्षणमिति पूर्वान्वयि । अपरमुत्तरान्वयि । ननु सीतायास्तदभावेऽपि लङ्केशे तत्सत्त्वमत आह – जगदिति । उक्तिभिरिति । यथाक्रममिति शेषः । तथैव जगद्गुरुपत्नीविषयकतयैव । प्राधान्येनेति । तथा च न तद्भावाभासाध्वनित्वमिति भावः । कलहशीलेति । अवीतरागादिविषयमिदम् । अत एवाह – वीतेति । कदर्यो निन्द्यः। कातरो भीतः । एवमेव रसाभासवदेव । खेदकलिता खेदव्याप्ता । विनिगमनाविरहादाह – अन्यस्येति । अत्र च स्वात्मत्यागेति विषयविद्योभयकर्तृकस्वत्यागेन विषयविद्ययोः कृतघ्नत्वम्, नायिकाकर्तृकस्वीयात्यागेन चास्यां नायिकायां लोकोत्तरत्वमित्यर्थः । एवं स्मृतिमेव पुष्यतीत्यर्थः। स च नाशश्चोत्पत्यवच्छिन्न एवोत्पत्तिकालावच्छिन्न एव । मुदिरालिर्मेघपङ्क्तिः। नाशस्य साक्षात्कार्यत्वाभावादाह – तदभीति । ननु ततः किमत आह – चमत्कारेति । एवं च यत्कृतो यत्र चमत्कारस्तत्र तद्व्यवहार इति भावः । सामानाधिकरण्यमिति । एकदेशवृत्तित्वविशिष्टैककालवृत्तित्वरूपमित्यर्थः । सूक्ष्मभेदस्त्वकिञ्चित्कर इति भावः । शबलतायां त्वेकदेशवृत्तित्वरूपमेव सामानाधिकरण्यमिति विशेषः। तादृशस्यैव लोकोत्तरस्यैव । एकेति । एकं यत्तादृशं ज्ञानं महावाक्यार्थबोधस्तद्विषयत्वमित्यर्थः। पापमिति । अत्र पापमित्यनेन मतिः, हतकेनेत्यादिनाऽसूया, सीतापीत्यादिना विषादः, सेत्यनेन स्मृतिः, मामित्यादिना वितर्कः, आलोकेयेत्यादिना व्रीडा, किं ते इत्यादिना शङ्का, राज्यमित्यादिना निर्वेदः, इति बोध्यम् । पश्येत्कश्चिदिति शङ्का । चल चपल रे इत्यसूया । का त्वरेति धृतिः। अहं कुमारीति स्मृतिः। हस्तालम्बं वितरेति श्रमः । हहहेति दैन्यम् । व्युत्क्रम इति मतिः। क्वासि यासीत्यौत्सुक्यम् । औत्सुक्यानामिति । मध्ये पूर्वपूर्वस्योत्तरोत्तरेणेति शेषः । मूलकृतैव प्रकाशकृतैव । तत्त्वेऽप्याह – न वेति । तत्त्वेऽप्याह – नापीति । अत्र च सहृदयहृदयमेव प्रमाणमिति भावः। उपसंहरति-तस्मादिति । चूर्णिकेयम् । संहतौ मिश्रणे । भाव-संबन्धिशान्त्यादीनां ध्वनय इत्यर्थः।

स्थितौ तद्विषये । तेष्वेव भावेष्वेव । तस्याः प्रधानतायाः । ननु तत्र तत्कृतश्चमत्कारः, अत्र त्वेतत्कृत इति वैषम्यमत आह – किं चेति ।

सामान्येनोक्तमर्थं विशेष्योपपादयति – तथा हीति । अञ्चतीति सप्तमी । उत्पूर्वकेणैतिनेति । उदुपसर्गपूर्वकेणेण्धातुनेत्यर्थः। शङ्कते – उदयेति । अनौपयिकत्वेऽप्रधानेत्यत्राकारप्रश्लेषः।

उदयस्थले दोषं दत्त्वा शान्तिस्थले तमाह – एवमिति ।

एकपदयोरसाधारणस्थानयोः। पततीति सप्तमी । उभयत्र शङ्कते – नन्विति ।

वाच्यान्वयेति । सकलपदानामिति शेषः। वाच्यैः प्रशमादिभिः । व्यङ्ग्यान्वयेति । आरुण्यव्यङ्ग्यरोषान्वयेत्यर्थः। अन्यथा तदङ्गीकारे । न । स्यात् । रोषोदये सुदृक्त्वस्य बाधात् । तथा च रोषप्रशमादिध्वनित्वं सुस्थमिति भावः निर्वासयन्तीं दूरीकुर्वतीम् । मांसलः पुष्टः । क्षणप्राघुणिकोऽतिथिः।

शङ्कते – उभयोरपीति । एवमेव उक्तदोषद्वयाभावेऽपि । प्रधानाप्रधानयोरपीत्यर्थः। पद्यद्वये ‘उषसि-’ ‘क्षमप-’ इत्यत्रेत्यर्थः। सहृदयानामिति । अत्र शास्त्रे तेषामेव मुख्यप्रमाणत्वेनोरीकारादिति भावः।

अपिर्भावस्थितिसमुच्चायकः । नन्वेवं वैलक्षण्यानापत्या भेदेनोक्त्यसंगत्यापत्तिरत आह – इदं पुनरिति । यदेकत्र शुद्धभावध्वनौ । विशेषणस्याव्यावर्तकत्वाद्विशेष्यमात्रकृतचमत्काराच्चाह – अमर्षादित्वमेव वेति । अन्यत्र भावशान्त्यादिध्वनौ । इतिनिदानसमाप्तौ। ननु भावशान्त्यादिवद्रसशान्त्यादिः कुतो नोदाहृतोऽत आह – रसस्येति । असंभव इति । तत्त्वे स्थायित्वानुपपत्तेरिति भावः । नन्वभिव्यक्तिनाशादिरेव प्रशमादिरत आह – संभवे वेति । रत्यादिलक्षणो रत्यादिस्वरूपः । समयेन कालेन । हेत्विति । विभावादिरत्याद्यैरित्यर्थः। प्रकरणस्य स्फुटत्वेऽप्याह – उन्नेया वेति । अत एव तन्मात्रत्वाभावादेव । अस्योभयत्रान्वयः।

देवर्षी नारदे । पितुर्हिमालयस्य । तथापि ध्वन्यमानमात्रत्वेऽपि । अनुरणनभेदेति । ध्वनिभेदेत्यर्थः । तदेत्यादिः । रसीभवति अरसो रसः संपद्यते । एवव्यवच्छेद्यमाह – न संलक्ष्येति । एवमग्रेऽपि । तेषामभिनवगुप्तादीनाम् । वर्णनेन । व्याख्याकारैरिति शेषः। उपपत्तिस्त्वर्थे इति । विभावादिप्रतीते रसप्रतीतेश्च विद्यमानस्य सूक्ष्मकालान्तरत्वरूपस्य क्रमस्य सहृदयेनाकलने तस्य विगलितवेद्यान्तरत्वानापत्या रसत्वभङ्गापत्तिः। विगलितवेद्यन्तरत्वं च सकलसहृदयानुभवसाक्षिकमिति तवापि संमतमिति तदुपपत्तिर्बोद्ध्या । नव्यास्तु – वक्तृवैशिष्ट्यप्रकरणादिज्ञानसहितस्यैव व्यञ्जकत्वात्तत्साहितविभावादिज्ञानोत्तरं जायमानरसप्रतीतेर्विभावादिज्ञानापेक्षया विद्यमानक्रमालक्षणेन चालक्ष्यक्रमत्वम् । तच्च

प्रकरणादिज्ञानविलम्बेन विभावादिज्ञानविलम्बेऽपि पूर्वोदाहरणेऽक्षतमेव । नहि विभावादिज्ञानस्य तज्जनकस्य च क्रममादायालक्ष्यक्रमत्वम् । अपि तु तज्जन्यस्य । एतदेवाभिप्रेत्य 'अर्थशक्तिमूलस्य द्वादशभेदाः' इत्यभिनवगुप्तो-क्तिर्यत्किंचिद्वाच्यार्थपेक्षया क्रमोऽपि गृह्यत इत्यभिप्रेत्य लक्ष्यक्रमत्वोक्तिर्यथाकथंचिन्नेया । नहि विभावादिप्रतीतिरहितयत्किंचिद्वाच्यार्थमात्र-प्रतीतौ विगलितवेद्यान्तरता सहृदयानु-भवसाक्षिका । येन तत्क्रमग्रहणेऽपि रसत्वहानिः स्यादित्याहुः रसभावादिरर्थ इत्यत्रेति । अभिनवगुप्तवाक्य इत्यर्थः । अन्यथा तदसंगतिः स्पष्टैवेति भावः ।

कस्यचिदेव पदस्य । यथेति । प्रतिपादितमधस्तात् । अभ्यर्हितत्वाद्गुणशब्दस्य पूर्वनिपातः । कोटीति । रचनाविशिष्टपदत्वादिना व्यञ्जकत्वमिति भावः । इति इत्यत्र । घटादाविति । दण्डविशिष्टचक्रादेश्चक्रादिविशिष्टदण्डादेर्वा कारणत्वमित्यत्र विनिगमनाविरहेण यथा कारणतायाः प्रत्येकपर्याप्तिस्तथात्र व्यञ्जकताया इति भावः । नव्यमतमाह - वर्णेति । मन्नीति । भावस्य तद्व्यङ्ग्यसंबन्धिप्रबन्धादिरूपव्यञ्जकस्य । उदाहरणानीति शेषः । पदैकदेशस्य चेति । चस्त्वर्थे । उदाहरणमिति शेषः । वीररसस्येत्यस्य व्यञ्जक इति शेषः । रागादिभिरपीति । रसस्येति शेषः । वक्ष्यन्ते इत्यत्र उदाहरणानीत्यस्यानुषङ्गः, तस्य चाग्रे । नामनीति । रसवदित्यत्रेत्यर्थः ॥

इति प्रथमानने मर्मप्रकाशः समापत् ।